

## पश्चिमी बंगाल में बनेगी बाबरी मस्जिद

-तृणमूल, भाजपा और कांग्रेस के पूर्व नेता विधायक हुमायू कबीर ने 6 दिसंबर 2025 को रस्वी नींव



जयपुर (राज्य पत्रिका)। पश्चिमी बंगाल के मुर्शिदाबाद जिले के बेलडंगा में 6 दिसंबर 2025 को एक बड़ा प्रोग्राम आयोजित किया गया, जिसमें करीब 2 लाख मुसलमानों की भीड़ जुटी। तृणमूल कांग्रेस के निलंबित विधायक हुमायू कबीर की ओर से बाबरी मस्जिद के निर्माण की नींव रखने के लिए यह प्रोग्राम आयोजित किया गया। बाबरी मस्जिद का निर्माण यहां करीब 20 बीघा जमीन पर किया जाएगा साथ में कॉलेज, हॉस्पिटल आदि का भी निर्माण करवाया जाएगा। मस्जिद निर्माण पर करीब 90 करोड़ रुपए खर्च किए जाएंगे। बेलडंगा में बनने वाली मस्जिद

उसी तरह की बनाई जाएगी जिस तरह अयोध्या में बाबरी मस्जिद बनी थी। अयोध्या में बाबरी मस्जिद को 6 दिसंबर 1992 को हिंदू संगठनों ने ढहा दिया गया था। टीएमसी से निलंबित विधायक हुमायू कबीर बाबरी मस्जिद की याद में बाबरी मस्जिद की हबहू कॉपी मस्जिद बेलडंगा में बनाना चाहते हैं। बाबरी मस्जिद के कार्यक्रम में पश्चिमी बंगाल के कोने-कोने से करीब दो लाख लोग मस्जिद निर्माण के लिए हाथों में ईंट और बजरी लेकर पहुंचे। प्रशासन ने सुरक्षा के कड़े इंतजाम किए थे। पश्चिमी बंगाल हाईकोर्ट ने भी बाबरी मस्जिद निर्माण की

अनुमति दी है। प्रोग्राम में सऊदी से भी कुछ मौलानाओं ने शिरकत की बताई जा रही है।  
**कौन है हुमायू कबीर-**  
हुमायू कबीर आईपीएस अधिकारी रहे हैं। कबीर पश्चिमी बंगाल पुलिस



सर्विस में भर्ती हुए, फिर आईपीएस में प्रमोशन मिला। राजनीति में आने के लिए उन्होंने वालंटियर रिटायरमेंट लिया था। शुरुआत में उन्होंने कांग्रेस से रिश्ता जोड़ा, फिर भाजपा में (2018-2021) करीब 3 वर्ष रहे। 2021 में उन्होंने तृणमूल कांग्रेस ज्वाइन किया और उसी वर्ष वे डेवरा निर्वाचन क्षेत्र से विधायक चुने गए। 10 मई 2021 को उन्हें राज्य मंत्रालय (State मिनिस्टर)- Technical Educa- tion Training And Skill De-

velopment का मंत्री बनाया गया। अगस्त 2022 में उन्हें मंत्री पद से हटा दिया गया। निलंबित विधायक हुमायू कबीर के राजनीतिक सफर से जाना जा सकता है कि उनकी कोई निश्चित आईडियोलॉजी नहीं है। कांग्रेस, बीजेपी, तृणमूल कांग्रेस और अब कोई और पार्टी हो सकती है। हुमायू कबीर की राजनीतिक महत्वाकांक्षाएं बड़ी हैं। पश्चिमी बंगाल में 35 प्रतिशत मुस्लिम जनसंख्या है। राजनीति में बड़ा करने के लिए हुमायू कबीर किसी भी पार्टी, व्यक्ति से हाथ मिला सकते हैं।  
**राजनीतिक संभावनाएं-**  
हुमायू कबीर अब टीएमसी से निलंबित विधायक हैं। उन्होंने कांग्रेस, बीजेपी और तृणमूल कांग्रेस में रहकर राजनीति की है। पढ़े-लिखे व्यक्ति हैं। उनको पता है कि देश में भावनाओं को उभार कर ही बड़ी राजनीति की जा सकती है। यदि कुछ बड़ा करने के लिए उन्हें भाजपा से छुपा हुआ या खुलकर समझौता करना पड़ा तो, वह कर लेंगे। अभी हुमायू कबीर एआईएमआरएम से समझौता

करना चाहते हैं। बाबरी मस्जिद की कॉपी पश्चिमी बंगाल में बनाना उनकी धार्मिक सोच में राजनीतिक सोच दिखाई दे रही है। मुस्लिम बुद्धिजीवी इसके पीछे भाजपा का हाथ बता रहे हैं, क्योंकि पश्चिमी बंगाल में अगले साल विधानसभा चुनाव होने जा रहे हैं। पश्चिमी बंगाल में मुख्यमंत्री ममता बनर्जी और तृणमूल कांग्रेस को आसानी से नहीं हटाया जा सकता है। इसलिए भाजपा भी यहां धुवीकरण की राजनीति कर रही है। यदि ममता बनर्जी की सेकुलर राजनीति थोड़ी भी कमजोर पड़ती है तो भाजपा और हुमायू कबीर जैसे नेताओं की राजनीति चमक सकती है। इसलिए कहा जा सकता है कि पश्चिमी बंगाल में बाबरी मस्जिद बनाने के पीछे धार्मिक एजेंडा से ज्यादा राजनीतिक एजेंडा दिखाई दे रहा है। हुमायू कबीर एक होशियार मुस्लिम नेता हैं। उन्होंने कुछ ही दिनों में पूरे देश में अपने आपको चर्चित चेहरा बना लिया। देश का मीडिया भी उनका पूरा सहयोग कर रहा है।

## तुर्की पाकिस्तान में लड़ाकू ड्रोन फैक्ट्री लगाएंगे

-पांचवीं पीढ़ी के जेट प्रोग्राम पर भी होगा काम

इस्लामाबाद। तुर्की अपने लड़ाकू ड्रोन को पाकिस्तान में असेंबल करने की तैयारी कर रहा है। इस सिलसिले में पाकिस्तान के अंदर एक फैसिलिटी स्थापित करने पर बातचीत तेज हो गई है। ब्लूमबर्ग ने सूत्रों के हवाले से इस बारे में जानकारी दी है। यह अंकारा की अपनी तेजी से बढ़ती डिफेंस इंडस्ट्री को नए मार्केट में फैलाने की कोशिश का हिस्सा है। रिपोर्ट के अनुसार तुर्की एक्सपोर्ट के लिए मानवरहित हवाई वाहन को असेंबल करने के लिए पाकिस्तान में एक प्लांट खोलने का इरादा रखता है। इस प्रोजेक्ट में स्ट्रेलथ और लंबे समय तक चलने वाले ड्रोन प्लेटफॉर्म शामिल होंगे। मामले की जानकारी रखने वाले अधिकारियों ने नाम न बताने की शर्त पर बताया कि अक्टूबर से बातचीत में काफी प्रगति हुई है। तुर्की के रक्षा मंत्रालय ने ब्लूमबर्ग के सवालों पर टिप्पणी से मना कर दिया, जबकि पाकिस्तान के सूचना मंत्री ने कोई जवाब नहीं दिया है। यह संभावित सहयोग ऐसे समय में हो रहा है, जब तुर्की की डिफेंस और एयरोस्पेस इंडस्ट्री ने एक्सपोर्ट में अच्छी बढ़ोतरी देखी है।  
**तुर्की का रक्षा निर्यात 30**



**फीसदी बढ़ा-**  
तुर्की के रक्षा निर्यात के बारे में गुरवार को जारी डेटा से पता चलता है कि जनवरी और नवम्बर के बीच एक्सपोर्ट पिछले साल इसी समय की तुलना में 30 प्रतिशत बढ़कर 7.5 अरब डॉलर तक पहुंच गया है, जो 2025 में अभी एक महीना बाकी होने पर ही तुर्की के पिछले सालाना उच्च स्तर को पार कर चुका है। तुर्की की डिफेंस इंडस्ट्री (SSB) के हेड हलुक गोरगुन ने एक्स पर इन आंकड़ों की घोषणा की। तुर्की की सबसे बड़ी ड्रोन बनाने वाली कंपनी बायकर है जिसने अब तक लगभग 35 देशों को ड्रोन निर्यात किए हैं। इनका इस्तेमाल यूक्रेन के अलावा अजरबैजान और लीबिया में लड़ाई के दौरान किया गया है। बायकर

में मालिकाना हक रखने वालों में सेलुक बायरकतर हैं, जो राष्ट्रपति रचेप तैयार एर्दोगन के दामाद हैं। कंपनी की सफलता में एर्दोगन का भी योगदान है, जो विदेश यात्राओं के दौरान खुद बायकर ड्रोन को प्रमोट करते हैं। तुर्की और पाकिस्तान के बीच पहले से ही करीबी रक्षा संबंध हैं। अंकारा एक जॉइंट प्रोडक्शन समझौते के तहत पाकिस्तान की नेवी के लिए कॉर्बेट क्लास वॉरशिप बना रहा है। उसने पाकिस्तान के कई F-16 फाइटर जेट को मॉडर्न बनाया है। तुर्की के अधिकारियों ने ब्लूमबर्ग को बताया कि अंकारा अब पाकिस्तान को भी अपने पांचवीं पीढ़ी के फाइटर जेट प्रोग्राम काज (KAAN) में शामिल करने का इरादा रखता है।

## जिहाद का विरोध क्यों?

-मौलाना मदनी ने कहा था यदि अन्याय हुआ तो जिहाद होगा

जयपुर (राज्य पत्रिका)। मौलाना महमूद मदनी का एक बयान जिसमें उन्होंने कहा था कि यदि अन्याय हुआ तो जिहाद होगा। इसी को लेकर देश में कुछ संगठनों ने मौलाना महमूद मदनी के जिहाद वाले बयान की तीव्र आलोचना शुरू कर दी। भारत देश में कुछ संगठनों ने "जिहाद" शब्द का अर्थ ही बदल के रख दिया है। ऐसे संगठन और व्यक्ति "जिहाद" का हिंसा और मारकाट से निकालते हैं और लोगों में डर, भय और अविश्वास पैदा करते हैं। यह ऐसा ही है कि स्वतंत्रता के समय देश की स्वतंत्रता के लिए लड़ने वालों को शहीद, स्वतंत्रता सेनानी, देश-भक्त कहा जाता था और देशवासियों में इनको सम्मान की नजर से देखा और माना जाता था। जबकि अंग्रेज भारत देश की स्वतंत्रता के लिए लड़ने वालों को आतंकवादी मानते थे और पकड़कर या तो गोली मार देते थे या फिर जेल में डाल देते थे।



कुछ सैकड़ का क्लिप देखकर पूरा संदेश समझने के बजाय पहले से बने नज़रिये के आधार पर राय बना लेते हैं। इससे अर्थ और भी विकृत हो जाता है। मौलाना मदनी ने कहा कि जिहाद एक पवित्र और धार्मिक अवधारणा है। लेकिन आज इसे जानबूझकर हिंसा और आतंक से जोड़कर पेश, किया जा रहा है। उन्होंने कहा कि कुरान में जिहाद के कई मायने हैं, सिर्फ लड़ाई नहीं। इनमें से एक है- अन्याय, अत्याचार, दमन के खिलाफ संघर्ष, समाज या इंसानियत की भलाई के लिए संघर्ष करना। मौलाना मदनी का मूल संदेश था कि "जहां अन्याय होगा, वहां जिहाद होगा।" यानि अगर कहीं अन्याय, दमन, सामाजिक न्यायहीनता हो तो उसका विरोध करना, उस अन्याय के खिलाफ आवाज उठाना ही असली जिहाद है। अगर किसी व्यक्ति या समुदाय को देश में, समाज में और न्याय-व्यवस्था में अन्याय मिला हो तो उसका विरोध करना, आवाज उठाना, अधिकारों की रक्षा करना ही जिहाद है। लेकिन मदनी ने स्पष्ट किया कि यह जिहाद हिंसा या आतंक के नाम पर नहीं हो सकता। भारत जैसे लोकतांत्रिक मुल्क में कानून और संविधान के दायरे में रहकर ही संघर्ष होगा।

## आजम खान के बेटे अब्दुल्ला आजम को दो पासपोर्ट मामले में 7 साल की सजा

रामपुर। समाजवादी पार्टी के वरिष्ठ नेता आजम खान और उनके परिवार को एक बार फिर कानूनी झटका लगा है। आजम खान के बेटे और पूर्व विधायक अब्दुल्ला आजम को दो पासपोर्ट रखने से जुड़े एक मामले में रामपुर की एमपी/एमएलए कोर्ट ने 7 साल कैद और 50,000 रुपये जुर्माने की सजा सुनाई है।



**क्या है पूरा मामला?**  
यह मामला वर्ष 2019 में दर्ज किया गया था। बीजेपी के शहर विधायक आकाश सक्सेना ने अब्दुल्ला आजम के खिलाफ यह मुकदमा दर्ज कराया था। अब्दुल्ला आजम पर दो अलग-अलग जन्मतिथि का इस्तेमाल करके दो पासपोर्ट बनवाने का आरोप था। उन पर भारतीय दंड संहिता (IPC) की गंभीर धाराएं, जैसे 420 (धोखाधड़ी), 467 (मूक्यवान सुरक्षा की जालसाजी), 468 (धोखाधड़ी के उद्देश्य से जालसाजी) और 471 (जाली दस्तावेज का उपयोग करना) के तहत मुकदमा दर्ज किया गया था। इसी मामले में रामपुर की विशेष एमपी/एमएलए कोर्ट ने अब्दुल्ला आजम को दोषी ठहराते हुए 7 साल की सजा और 50 हजार रुपये का जुर्माना लगाया।  
**पहले से ही जेल में हैं आजम और अब्दुल्ला**  
अब्दुल्ला आजम को यह सजा तब मिली है, जब वह पहले से ही अपने पिता आजम खान के साथ रामपुर की जिला जेल में बंद हैं। पिता-पुत्र दोनों दो पैन कार्ड के मामले में कोर्ट से सजा मिलने के बाद जेल में कैद हैं। पासपोर्ट मामले में अब्दुल्ला आजम को वीडियो कॉन्फ्रेंसिंग के माध्यम से कोर्ट में पेश किया गया और उन्हें सजा सुनाई गई।

## बरेली में बुलडोजर ऐक्शन पर सुप्रीम कोर्ट का ब्रेक

-याचिकाकर्ता को दी अंतरिम राहत; HC जाने को कहा

बरेली। यूपी के बरेली के सूफ़ी टोला में गुड मैरिज हॉल और एवान-ए-फरहत बरातघरों पर पिछले दो दिन से चल रहा बीडीए (बरेली विकास प्राधिकरण) के बुलडोजर ऐक्शन पर फिलहाल ब्रेक लग गया है। गुरुवार को लगातार तीसरे दिन बीडीए की टीम ध्वस्तीकरण के लिए पहुंची थी लेकिन याचिकाकर्ताओं की ओर से जैसे ही वकील ने अधिकारियों को सुप्रीम कोर्ट के आदेश दिखाए, बुलडोजर सहित टीम वापस हो गई। सुप्रीम कोर्ट ने मामले में सुनवाई करते हुए हाई कोर्ट में याचिका दायर करने को कहा है। इसके साथ ही उन्हें सात दिन की अंतरिम राहत भी दी है। बारात घर के संचालकों की ओर से सुप्रीम कोर्ट में याचिका दायर की गई थी। गुरुवार को फरहत जहां की याचिका पर सुप्रीम कोर्ट ने सुनवाई की। कोर्ट ने कहा कि हम याचिका पर सुनवाई नहीं करना चाहते लेकिन आर्टिकल 226 के तहत याचिकाकर्ता हाई कोर्ट में याचिका दायर करने के लिए स्वतंत्र हैं। इसके साथ कोर्ट ने यह भी कहा कि याचिकाकर्ता हाई कोर्ट की सम्बन्धित बेंच में लखित सुनवाई की अपील दायर



करते समय इस बात का उल्लेख कर सकते हैं कि ध्वस्तीकरण की प्रक्रिया पहले ही प्रारंभ की जा चुकी है। याचिका में जानकारी दी गई है कि निर्माण का कुछ हिस्सा ध्वस्त भी कर दिया गया है। इन तथ्यों को ध्यान में रखते हुए सुप्रीम कोर्ट ने याचिकाकर्ता को सात दिन की अंतरिम सुरक्षा प्रदान करने का निर्देश दिया। सुप्रीम कोर्ट के आदेश के मुताबिक फिलहाल बीडीए ध्वस्तीकरण की कार्यवाही नहीं कर पाएगा। आदेश देखने के बाद अधिकारियों ने कार्यवाही रोक दी और बुलडोजर वापस कर दिए।  
**बरेली बवाल के बाद हुआ है ऐक्शन-**  
बरेली में पिछले 26 सितंबर को हुए बवाल के आरोपियों पर पुलिस की कार्यवाही के साथ ही अवैध

## देश के विदेशी मुद्रा भंडार में बीते कई हफ्तों से गिरावट का दौर जारी है

-हालांकि सोने के भंडार में तेजी दर्ज की गई है

नई दिल्ली। भारत के विदेशी मुद्रा भंडार में बीते एक हफ्ते में गिरावट आई है। देश के केंद्रीय बैंक रिजर्व बैंक ने जो आंकड़े जारी किए हैं, उनके मुताबिक 28 नवंबर को खत्म हुए सप्ताह में भारत के विदेशी मुद्रा भंडार में 1.88 अरब डॉलर की गिरावट आई है और अब भारत का विदेशी मुद्रा भंडार 686 अरब डॉलर रह गया है। 21 नवंबर को खत्म हुए सप्ताह में भी देश के विदेशी मुद्रा भंडार में गिरावट दर्ज की गई थी और यह 4.4 अरब डॉलर घटकर 688 अरब डॉलर रह गया था। अब लगातार दूसरे सप्ताह भी इसमें कमी दर्ज की गई है।  
**सोने के भंडार में तेजी**  
रिजर्व बैंक के आंकड़ों के अनुसार, भारत के विदेशी मुद्रा भंडार में सबसे ज्यादा हिस्सेदारी विदेशी मुद्रा संपत्ति (एफसीए) का है, जो 557 अरब डॉलर है। इसमें 3.5 अरब डॉलर की गिरावट आई है। हालांकि सोने के भंडार में बढ़ोतरी



दर्ज की गई है। इसमें 1.6 अरब डॉलर की तेजी आई है और यह 105 अरब डॉलर पहुंच गया है। गौरतलब है कि इससे पहले 27 सितंबर 2024 को समाप्त समाप्त के दौरान अपना विदेशी मुद्रा भंडार \$704.885 billion के रिकार्ड उच्चतम स्तर पर था।  
**एसडीआर में बढ़ोतरी**  
रिजर्व बैंक के आंकड़ों के अनुसार, बीते सप्ताह भारत के स्पेशल ड्राइंग राइट या विशेष आहरण अधिकार

## अरवा हनीन बनीं ऑक्सफोर्ड यूनिवर्सिटी की पहली फिलिस्तीनी प्रेसिडेंट?

लंदन (एजेंसी)। यूनाइटेड किंगडम की प्रतिष्ठित छात्र संगठनों में शामिल ऑक्सफोर्ड यूनिवर्सिटी ने अपने 202 साल के इतिहास में पहली बार फिलिस्तीनी मूल की छात्रा को अध्यक्ष चुना है। अरवा हनीन एलराएस, जो सेंट एडमंड हॉल कॉलेज में दर्शनशास्त्र, अर्थशास्त्र और राजनीति (PPE) की छात्रा हैं, 2026 के ट्रिनिटी टर्म में यूनिवर्सिटी की अध्यक्षता संभालेंगी।  
**150 ज्यादा फर्स्ट-प्रैफरेंस वोट हासिल-**  
एलराएस ने अपने प्रतिद्वंद्वी लीसा बारकोवा से 150 ज्यादा फर्स्ट-प्रैफरेंस वोट हासिल किए। उन्हें कुल 757 वोट मिले, जबकि मतदान में कुल 1528 छात्रों ने हिस्सा लिया, जो पिछले साल की तुलना में उल्लेखनीय रूप से अधिक है।  
**पिता ने कही ये बात-**  
एलराएस इससे पहले लंदन में हुए pro-Palestinian प्रदर्शनों पर आधारित डॉक्यूमेंट्री Heart of a Protest के निर्माण में भी जुड़ी रही हैं। उनके पिता मोहम्मद एलराएस ने लिंकडइन पर लिखा, "अपनी बेटी पर बहुत गर्व है। जिसने ऑक्सफोर्ड यूनिवर्सिटी की पहली अरब महिला, पहली फिलिस्तीनी और पहली अल्जीरियाई अध्यक्ष के रूप में इतिहास रच दिया।"  
**क्या बोलीं अरवा हनीन?**



वहीं, अध्यक्ष चुने जाने के बाद एलराएस ने स्टूडेंट-रन यूनिवर्सिटी न्यूज वेबसाइट Oxford Student से कहा, "यूनिवर्सिटी के सदस्यों ने मुझ पर और मेरी टीम पर जो भरोसा जताया है, उसके लिए मैं बेहद आभारी हूँ। मैं उन सभी का धन्यवाद करती हूँ जिन्होंने मतभेदों को पीछे छोड़कर एक साझा विज़न के लिए साथ काम किया। मैं 2026 के ट्रिनिटी टर्म में इस सोसाइटी की सेवा करने की इंतज़ार कर रही हूँ।"  
**राजनीतिक समस्याओं पर फोकस-**  
एलराएस का चुनाव अभियान मुख्य रूप से यूनिवर्सिटी के अंतरिक राजनीतिक समस्याओं पर केंद्रित था, जिनके बारे में उनका कहना था कि इस टर्म में ये मुद्दे यूनिवर्सिटी को परिभाषित करने वाली बहसों को भी प्रभावित कर रहे हैं। वह वर्तमान में ऑक्सफोर्ड यूनिवर्सिटी स्टूडेंटिंग कमेटी की सदस्य हैं और छात्रों के संगठन और एडवोकेसी के कार्यों में सक्रिय रूप से शामिल रही हैं।

## अमेरिका का वर्चस्व अब खत्म हो गया है -तलमीज अहमद

नई दिल्ली। सऊदी अरब, ओमान और संयुक्त अरब अमीरात में भारत के राजदूत रह चुके तलमीज अहमद ने प्रधानमंत्री नरेन्द्र मोदी की रूसी राष्ट्रपति व्लादिमीर पुतिन से मुलाकात पर अमेरिका की प्रतिक्रिया की आलोचना करते हुए कहा कि अमेरिकी आधिपत्य का युग अब समाप्त हो गया है। उन्होंने भारत की बढ़ती मुखरता और अपने आंतरिक मामलों में कथित अमेरिकी हस्तक्षेप के प्रति प्रतिरोध पर प्रकाश डाला और कहा कि अफगानिस्तान, इराक और लीबिया में अपनी विफलताओं के कारण अमेरिका ने अपनी विश्वसनीयता खो दी है। तलमीज अहमद ने बताया, "शीत युद्ध समाप्त होने के बाद केवल एकध्रुवीय विश्व व्यवस्था थी, और अमेरिका आधिपत्य वाला देश था। लेकिन, तब से बहुत कुछ घटित हो चुका है।

अफगानिस्तान, इराक और लीबिया में अपने दुस्साहस के कारण अमेरिका ने विश्वसनीयता खो दी है। वे अब वह विश्वसनीय जनशक्ति नहीं रहे जो वे तब हुआ करते थे जब वे आधिपत्य का दावा करते थे। इस बीच, अन्य देशों ने भी वैश्विक परिस्थिति में प्रवेश कर लिया है। गौरतलब है कि यह बयान रूसी राष्ट्रपति व्लादिमीर पुतिन की हाल ही में संपन्न भारत और अमेरिका यात्रा के बाद आया है। ऐसे भी आरोप लगाए गए कि भारत ने एक युद्ध अपराधी के लिए लाल कालीन बिछा दिया है। पूर्व भारतीय राजनयिक ने कहा कि दुनिया अब बहुध्रुवीय हो गई है, जहां चीन और भारत जैसे देश अपनी राजनीतिक स्वायत्तता का दावा कर रहे हैं। चीन विभिन्न क्षेत्रों में विशेष रूप से अर्थव्यवस्था, प्रौद्योगिकी और रसद संपर्क के मामले में अमेरिकियों को चुनौती दे रहा है। अमेरिकी आधिपत्य के दिन अब लद गए हैं। यह परिदृश्य कोई नया शीत युद्ध नहीं है, बल्कि बहुध्रुवीय व्यवस्था का उदय है। अहमद ने कहा, "अमेरिका का शीर्ष नेतृत्व अराजकता, अव्यवस्था और अनिश्चितता का उदाहरण है। यूरोपीय संघ का एक बड़ा हिस्सा रूस के साथ जुड़ा हुआ है। उनमें से कई रूसी ऊर्जा खरीद रहे हैं। अमेरिकी रूस और चीन के साथ वार्ता कर रहे हैं और मजबूत व्यापारिक संबंध बना रहे हैं। पुतिन ने हमें याद दिलाया है कि अमेरिकी रूस से परमाणु ईंधन खरीद रहे हैं। विभिन्न देश लगातार रेशर अर्थ खरीद रहे हैं। उनकी हिम्मत कैसे हुई कि वे भारत या किसी अन्य देश को यह बताएं कि हमें क्या करना चाहिए और क्या नहीं करना चाहिए? हम तो किसी को कुछ नहीं कहते।"

# रॉयल पत्रिका

## संपादकीय...

### उम्मीद पोर्टल पर सभी वक्फ संपत्तियां रजिस्टर्ड नहीं हो पाई !

वक्फ बोर्ड में पहले से रजिस्टर्ड वक्फ संपत्तियों को 6 दिसंबर 2025 तक केंद्र सरकार ने उम्मीद पोर्टल पर रजिस्टर्ड करवाना जरूरी था। लेकिन 6 दिसंबर अंतिम तारीख तक बड़ी संख्या में वक्फ संपत्तियों का रजिस्ट्रेशन उम्मीद पोर्टल पर नहीं हो पाया है। केंद्र सरकार और माननीय सुप्रीम कोर्ट ने 6 महीने पहले ही देश की सभी वक्फ संपत्तियों को उम्मीद पोर्टल पर रजिस्टर्ड करना अनिवार्य कर दिया था। लेकिन मुस्लिम समुदाय में हर काम देरी से करने की आदत के चलते उम्मीद पोर्टल पर वक्फ संपत्तियों का रजिस्ट्रेशन अंतिम तारीख तक पूरा नहीं हो पाया। पहले तो मुस्लिम समुदाय के राजनीतिक लीडर्स और मजहबी लीडर्स ने ऐसा माहौल बनाया है कि वक्फ अमेंडमेंट बिल 2025 रद्द करवा दिया जाएगा। लेकिन ऐसा हुआ नहीं। वक्फ संपत्तियों के मुतवलि एक लंबे समय तक हाथ पर हाथ रखे बैठे रहे कि वक्फ संपत्तियों के रजिस्ट्रेशन की जरूरत नहीं पड़ेगी। लेकिन जब लगा कि किसी भी स्थिति में रजिस्ट्रेशन करवाना पड़ेगा तो फिर दिन रात करके उम्मीद पोर्टल पर रजिस्ट्रेशन करवाने के लिए टूट पड़े। एक साथ रजिस्ट्रेशन की संख्या बढ़ने के कारण उम्मीद पोर्टल पर भी ट्रैफिक बढ़ गया और वक्फ कमेटीयों के जिम्मेदारों को काफी परेशानी झेलनी पड़ी। कुछ ने सुप्रीम कोर्ट में याचिका लगाकर समय बढ़ाने की मांग की तो किसी ने मोदी सरकार से कुछ समय देने की प्रार्थना की। लेकिन वक्फ कमेटीयों को कहीं से भी

कोई राहत नहीं मिली। मरते क्या न करते की कहावत को चरितार्थ करते हुए आखिरी 5-10 दिन में उम्मीद पोर्टल पर वक्फ संपत्तियां बड़ी संख्या में रजिस्टर्ड करवाई गईं। यदि वक्फ संपत्तियों के रजिस्ट्रेशन की शुरुआत 6 महीने पहले ही कर दी जाती तो जो वक्फ संपत्तियां बिना रजिस्ट्रेशन के रह गई हैं, वह नहीं रहतीं। केंद्रीय अल्पसंख्यक मंत्री किरण रिज्जू ने अपने एक बयान में कहा कि अगले तीन महीने तक वक्फ संपत्तियों के मुतवलियों पर कोई सख्त कार्रवाई नहीं की जाएगी, जो संपत्तियां तकनीकी कर्मियों के कारण उम्मीद पोर्टल पर रजिस्टर्ड नहीं हो पाई हैं उनके लिए वक्फ ट्रिब्यूनल कोर्ट से समय लिया जा सकता है। वक्फ ट्रिब्यूनल कोर्ट के पास 6 महीने तक समय बढ़ाने का अधिकार है। मुस्लिम समुदाय एवं वक्फ कमेटीयों को अब स्पष्ट संदेश मिल गया है कि सभी वक्फ संपत्तियों का उम्मीद पोर्टल पर रजिस्ट्रेशन अनिवार्य है। यदि कुछ संपत्तियां बिना रजिस्ट्रेशन के रह गई हैं तो वक्फ बोर्ड कमेटीयों वक्फ ट्रिब्यूनल कोर्ट जाकर समय ले सकते हैं और बची हुई संपत्तियों का रजिस्ट्रेशन करवा सकते हैं। लेकिन मुस्लिम समुदाय को सबक लेने की जरूरत है कि सरकार के निर्देशों का शीघ्र पालन करने की जरूरत समझें। जब समय निकल जाता है या काम रह जाता है तब ही हमें कुछ करने की रुचि बढ़ती है, जो ठीक नहीं कहीं जा सकती है।

## गुलाम वंश का संस्थापक कुतुबुद्दीन ऐबक था

यौमे वफात (1 दिसम्बर, 1210)

दिल्ली सल्तनत का पहला शासक कुतुबुद्दीन ऐबक, जिसने गुलाम वंश की नींव रखी थी, ऐबक का अर्थ होता है- चंद्रमूषी। 1206 ई० में कुतुबुद्दीन ऐबक के द्वारा गुलाम वंश की स्थापना हुई। कुतुबुद्दीन ऐबक का शासन काल सिर्फ चार वर्ष तक चला, कुतुबुद्दीन ऐबक मुहम्मद गौरी का गुलाम था। कुतुबुद्दीन ऐबक ने मुहम्मद गौरी की मृत्यु के बाद स्वयं को लाहौर में एक स्वतंत्र शासक घोषित किया तथा उसने अपनी राजधानी "लाहौर" को बनाया, कुतुबुद्दीन ऐबक का राज्याभिषेक 24 जून 1206 ई० में लाहौर में हुआ था। कुतुबुद्दीन ऐबक ने बाद में दिल्ली को अपनी राजधानी बनाया तथा दिल्ली सल्तनत की स्थापना की। कुतुबुद्दीन ऐबक ने सिंहासनरुढ़ होते समय 'मलिक' एवं 'सिपहसालार' की उपाधियाँ धारण कीं, कुतुबुद्दीन ऐबक को कुरान खॉ कहा जाता था, क्योंकि वह कुरान का सुरीला पाठ करता था, ऐबक को अपनी उदारता व दानी प्रवृत्ति के कारण 'लाखबख्श' (लाखों का दानी) भी कहा गया। फरिश्ता के अनुसार कुतुबुद्दीन ऐबक के समय किसी भी दानशील व्यक्ति को ऐबक की उपाधि दी जाती थी। कुतुबुद्दीन ने दिल्ली में 'कुव्वत-उल-इस्लाम मस्जिद' तथा अजमेर में 'अढ़ाई दिन का झोपड़ा' निर्मित करवाया। ऐबक ने दिल्ली में स्थित चौहान कालीन 'किला-ए-रायपिथौर' नामक दुर्ग के निकट एक शहर का निर्माण कराया, जिसे दिल्ली के सात शहरों में पहला शहर कहा जाता



है। कुतुबुद्दीन ऐबक ने दिल्ली के प्रसिद्ध चिश्ती संत 'शेख कुतुबुद्दीन बख्तियार काकी' की याद में कुतुबमीनार का निर्माण करवाया, ऐबक के दरबार में हसन निजामी और फखरुद्दीन आदि विद्वानों का निवास था। हसन निजामी की रचना 'ताज-उल-मासिर' है। कुतुबुद्दीन ने इल्तुतमिश को 1197 ई० के अन्हिलवाड के युद्ध के दौरान खरीदा और 1210 ई० में लाहौर में चौगाना (पोली) खेलते समय घोड़े से गिरने के कारण कुतुबुद्दीन की मृत्यु हो गयी। ऐबक को लाहौर में दफनाया गया तथा कुतुबुद्दीन ऐबक का मकबरा भी लाहौर में स्थित है। कुतुबुद्दीन ऐबक की मृत्यु के बाद उसके पुत्र 'आरामशाह' को शासक घोषित किया गया। आराम शाह एक कमजोर शासक था। यह स्पष्ट नहीं है कि वह ऐबक का पुत्र था या नहीं। उसके विरुद्ध कुछ सरदारों ने षडयंत्र रचकर शम्सुद्दीन इल्तुतमिश को शासक बनने के लिए आमंत्रित किया था।

# समता, न्याय और मानवता के अग्रदूत-डॉ. भीमराव अंबेडकर

6 दिसंबर का दिन भारतीय इतिहास में केवल एक तिथि भर नहीं है, बल्कि यह उस महामानव की स्मृति का दिन है जिसने सामाजिक असमानता, जाति व्यवस्था और मानव शोषण के विरुद्ध आजीवन संघर्ष किया। यह दिन भारत के संविधान निर्माता, आधुनिक भारत के शिल्पकार, समाज सुधारक, मानवतावादी और क्रांतिकारी चिंतक डॉ. भीमराव अंबेडकर के महापरिनिर्वाण दिवस के रूप में मनाया जाता है। उनका जीवन केवल एक व्यक्ति की जीवनी नहीं, बल्कि करोड़ों दलित-वंचित-पीड़ित समाज के संघर्ष, आशा और अधिकारों की कहानी है। 14 अप्रैल 1891 को महू (मध्यप्रदेश) में जन्मे डॉ. अंबेडकर का बचपन अत्यंत कठिन परिस्थितियों में बीता। समाज की उस क्रूर व्यवस्था ने उन्हें स्पष्ट तक अछूत समझा, पानी के घड़े तक से हाथ न लगाने दिया। परंतु अंबेडकर का व्यक्तित्व उन अपमानों से टूटने वाला नहीं था, बल्कि उन अनुभवों ने उनके जीवन को दिशा दी-कि भारत का वास्तविक निर्माण शिक्षा, समान अधिकार और सामाजिक न्याय के बिना संभव नहीं। डॉ. अंबेडकर ने शिक्षा को सामाजिक मुक्ति का सबसे शक्तिशाली हथियार माना। उनकी उपलब्धियां स्वयं में प्रेरणादायक हैं-कोलंबिया विश्वविद्यालय से डॉक्टरेट, लंदन स्कूल ऑफ इकोनॉमिक्स से कानून और अर्थशास्त्र की डिग्रियां, तथा अनेक विधाओं में शोध, लेखन और चिंतन। वे कहते थे-"शिक्षित बनो, संगठित रहो और संघर्ष करो।" यह संदेश आज भी हर शोषित, वंचित और न्याय के इच्छुक नागरिक के लिए मार्गदर्शन है। स्वतंत्र भारत



की अवधारणा को लागू करने की आवश्यकता आज भी उतनी ही तीव्र है। अंबेडकर का मानना था कि कोई समाज तभी महान बन सकता है जब उसमें सभी व्यक्तियों को सम्मान और समान अवसर मिले। उन्होंने जातिवाद, भेदभाव, छुआछूत और सामाजिक अन्याय के खिलाफ एक विचार आंदोलन खड़ा किया। उनका यह कथन आज भी सामाजिक चिंतन का आधार है-"मनुष्य की पहचान उसके जन्म से नहीं, उसके कर्म और सोच से होती है।" उनका मानवतावादी दृष्टिकोण विश्वस्तरीय था। वे केवल भारत के दलितों की आवाज नहीं थे, बल्कि वैश्विक मानवाधिकार आंदोलन के प्रवर्तक थे। जीवन के अंतिम चरण में उन्होंने यह महसूस किया कि जातिगत अन्याय केवल सामाजिक समस्या नहीं, बल्कि मनोवैज्ञानिक और धार्मिक सोच का परिणाम है। इसलिए 14 अक्टूबर 1956 को नागपुर में उन्होंने लाखों अनुयायियों के साथ बौद्ध धर्म स्वीकार किया। उनका बौद्ध धर्म स्वीकारना केवल

आध्यात्मिक कदम नहीं, बल्कि समानता और स्वाभिमान की क्रांति था। आज भारत तकनीकी रूप से समृद्ध हो रहा है, परंतु सामाजिक असमानता, जातिगत हिंसा, अन्याय और भेदभाव के रूप अब भी मौजूद हैं। ऐसे समय में डॉ. अंबेडकर के विचार और भी अधिक आवश्यक हो जाते हैं। उनकी सोच हमें सिखाती है कि- समाज का विकास तभी संभव है जब सभी को बराबर अधिकार मिलें। संविधान का सम्मान ही लोकतंत्र की शक्ति है। शिक्षा और वैज्ञानिक दृष्टिकोण समाज जागृति का आधार हैं। डॉ. अंबेडकर केवल इतिहास के महान नेता नहीं थे, वे एक ऐसी विचारधारा हैं जो समय, समाज और पीढ़ियों को दिशा देती रहेगी। उनका जीवन संदेश यथा है कि संघर्ष कभी व्यर्थ नहीं जाता। वे आधुनिक भारत के लोकतांत्रिक ढांचे के प्रमुख शिल्पकार थे। उन्होंने संविधान के माध्यम से सामाजिक, आर्थिक और राजनीतिक न्याय को संस्थागत स्वरूप प्रदान किया। उनकी निगरानी में लिखा

गया संविधान केवल कानूनों का संग्रह नहीं, बल्कि सामाजिक क्रांति का दस्तावेज है। आज भी लोकतांत्रिक संस्थाओं की मजबूती, नागरिक अधिकारों की सुरक्षा, प्रेस की स्वतंत्रता, न्यायपालिका की निष्पक्षता और शासन की जवाबदेही जैसे मुद्दों पर व्यापक बहस होती है। डॉ. भीमराव अंबेडकर भारत के इतिहास में उस प्रकाश-संभ की तरह हैं, जिन्होंने अपने विचारों, संघर्षों और दूरदर्शी नेतृत्व से समाज को नई दिशा दी। वे केवल संविधान निर्माता ही नहीं थे, बल्कि समाजशास्त्री, अर्थशास्त्री, शिक्षक, विधिवेत्ता और सामाजिक क्रांतियों के जनक भी थे। उनके संदेश शिक्षा, समानता, लोकतंत्र, सामाजिक न्याय और मानवाधिकारों के इर्द-गिर्द घूमते हैं। आज, जब समाज तेजी से बदल रहा है, तब अंबेडकर के विचार पहले से भी अधिक प्रासंगिक दिखाई देते हैं। डॉ. अंबेडकर केवल एक ऐतिहासिक व्यक्तित्व नहीं, बल्कि समय से आगे सोचने वाले महान दूरदर्शी

थे। उनके संदेश सामाजिक न्याय, शिक्षा, समानता, लोकतंत्र और मानवाधिकारों पर आधारित हैं- और ये सभी मूल्य आज के भारत और विश्व में पहले से कहीं अधिक आवश्यक हैं। आधुनिक समाज में बदलती चुनौतियों, बढ़ती असमानताओं और लोकतांत्रिक संरचना के सामने खड़ी मुश्किलों के बीच अंबेडकर के विचार हमें सही दिशा दिखाते हैं। आज अंबेडकर की प्रासंगिकता केवल इसलिए नहीं है कि वे संविधान निर्माता थे, बल्कि इसलिए भी है कि उन्होंने मानवता को एक ऐसा रास्ता दिखाया, जिस पर चलकर हम एक बेहतर, न्यायपूर्ण और समानता पर आधारित समाज का निर्माण कर सकते हैं। उनकी विरासत हमें लगातार प्रेरित करती है कि हम न सिर्फ अपने लिए, बल्कि पूरी मानवता के लिए संघर्ष करें। 6 दिसंबर 1956 को डॉ. भीमराव अंबेडकर ने इस संसार को विदा कहा और यह तिथि महापरिनिर्वाण दिवस के रूप में मनाई जाती है। यह दिन उनके महापरिनिर्वाण के साथ-साथ उनके विचारों, आदर्शों, संघर्षों और योगदानों को याद करने का अवसर है। 6 दिसंबर का यह दिन हमें याद दिलाता है कि अंबेडकर भले ही शारीरिक रूप से इस दुनिया से विदा हो चुके हों, परंतु उनके विचार, सिद्धांत और मानवता के लिए उनका संघर्ष अमर है। आज, जब हम उन्हें श्रद्धा में मानकर करते हैं, तो केवल पुष्प अर्पित करना ही पर्याप्त नहीं- बल्कि उनके सपनों के भारत को साकार करना हमारा सच्चा कर्तव्य है।

-वाबूलाल नागा

## इब्ने अरबी - वहदत अल-वुजूद

-फ़ज़लुर्रहमान  
ब्रह्मांड से संबंधित ज्ञान में भी मुस्लिम जगत की रूहानी खोज और जानकारी को भुलाया नहीं जा सकता, जदीद साईंस आज भी इस संबंध में तहकीकात कर रही है। इब्ने अरबी जो 12वीं सदी के महान वैज्ञानिकों, विचारकों, सूफीवादियों में शामिल थे, उनके संबंध में इस लिहाज़ से जानना जरूरी है कि कुरान मजीद की तालीमात में सूफीवाद और तसवुफ के क्या राज हैं ? इस पर गहनता से विचार किया है।

Introduction: Ibn 'Arabī and Islamic mysticism



का लेखन मुसलमान अभिजात वर्ग तक ही सीमित नहीं था बल्कि सूफी आदेशों की व्यापक पहुँच के माध्यम से समाज के अन्य वर्गों में अपनी जगह बनाई। इब्ने अरबी का काम फ़ारसी, तुर्कियाई और उर्दू के माध्यम से भी लोकप्रिय हुआ। कई लोकप्रिय कवियों को सूफी आदेशों में प्रशिक्षित किया था और वे अरबी अधधारणों से प्रेरित थे। इब्ने अरबी लिखते हैं कि एक बच्चे के रूप में वे धार्मिक शिक्षा पर समय बिताने के बजाय अपने दोस्तों के साथ खेलेना पसंद करते थे। उन्होंने अपनी किशोरावस्था में खुदा की अपनी पहली दृष्टि देखी थी और बाद में "उस रूप में शामिल सार्वभौमिक वास्तविकता का भेदभाव" के अनुभव के बारे में लिखा था। बाद में उन्हें अल्लाह के कई और अनुभव हुए और उन्होंने उन्हें "अख़िलमाह मार्ग का पहला मार्ग-दर्शक" कहा गया (पैगंबरों के ज्ञान के मुख्य सिद्धांतों के अध्ययन और आंतरिककरण द्वारा) ईश्वरीय सत्य को समझने का मार्ग। उनके पिता ने उनमें हुए बदलाव पर ध्यान दिया और उनके संबंध में दार्शनिक व न्यायाधीश इब्ने रश्द से इसका उल्लेख किया था जिन्होंने उनको इब्ने अरबी से मिलने के लिए कहा था। इब्ने अरबी ने कहा कि इस पहली मुलाकात से उन्होंने तर्क संगत विचार के औपचारिक ज्ञान और चीजों की प्रकृति में अंतर्दृष्टि के अनावरण के बीच अंतर को समझना सीखा था। इसके बाद उन्होंने सूफीवाद को अपना लिया और अपना जीवन आध्यात्मिक मार्ग को समर्पित कर दिया। वे बाद में मोरक्को से फ़्रेज़ चले गए, जहाँ मोहम्मद इब्ने कासिम अल-तमीमी उनके आध्यात्मिक गुरु बने। 1200 ईस्वी में उन्होंने अपने सबसे महत्वपूर्ण शिक्षकों में से एक शेख अबू

याक़ूब यूसुफ़ इब्ने यख़लाफ़ अल-कुमी से इजाजत ली जो उस समय साले शहर में रह रहे थे। इब्ने अरबी ने 36 साल की उम्र में पहली बार अंदालुसिया छोड़ा और 1193 ईस्वी में तुनिस पहुँचे। ट्यूनीशिया में एक साल के बाद वह 1194 ईस्वी में आंदालुसिया लौट आये। इब्ने अरबी के सेविल पहुँचने के तुरंत बाद उनके पिता की मृत्यु हो गई थी। जब कुछ महीने बाद उनकी माँ की भी मृत्यु हो गई, तो उन्होंने दूसरी बार आंदालुसिया छोड़ दिया और अपनी दो बहनों के साथ सन् 1195 में फ़ेज़, मोरक्को की यात्रा की। वह सन् 1198 में कोर्डोबा, आंदालुसिया लौट आये, और सन् 1200 में आखिरी बार जिब्राल्टर से आंदालुसिया को पार करके गये। वहाँ रहते हुए, उन्हें पूर्व की ओर यात्रा करने का निर्देश देने वाला एक दर्शन प्राप्त हुआ। माघरेब में कुछ स्थानों का दौरा करने के बाद उन्होंने 1201 में ट्यूनीशिया छोड़ दिया और 1202 में हज के लिए पहुँचे। वह तीन साल तक मक्का में रहे, और वहाँ उन्होंने अल-फ़ुतुहात अल-मक्किया लिखना शुरू किया। डॉ. एरिक विकल द्वारा अल-फ़ुतुहात अल-मक्किया का अनुवाद किया गया है। मक्का में समय बिताने के बाद उन्होंने पूरे सीरिया, फिलिस्तीन, इराक और अनातोलिया का भ्रमण किया। 1204 ई में इब्ने अरबी ने शेख मज्जुद्दीन इसहाक इब्ने यूसुफ़ से मुलाकात की जो मलया के मूल निवासी थे और सलजूक अदालत में एक महान व्यक्ति थे। इस समय इब्ने अरबी उत्तर की ओर यात्रा कर रहे थे, सबसे पहले उन्होंने मदीना का दौरा किया और 1205 ई में उन्होंने बगदाद में प्रवेश किया।

शेष अगले अंक में

## हमारे नबी स.अ.व. दुनिया के

### मुफक्किरीन की नज़र में

-हबीबुल्ला एडवोकेट  
हमारे नबी स.अ.व. के बारे में कुरआने हकीम की सूरत अंबिया की आयत नं. 107 में अल्लाह तआला ने फरमाया है कि "और हमने नहीं भेजा आपको मगर तमाम जहानों के लिये रहमत" इस आयत से जाहिर है कि हमारे नबी स.अ.व. सिर्फ मुसलमानों के लिये नहीं भेजे गये हैं बल्कि आप स.अ.व. तमाम कानात और ईसाणियत के लिये नबीये रहमत बनाकर भेजे गये हैं। अल्लाह तआला का ईसाणियत पर यह बड़ा एहसास है कि उसने एक ऐसी ज्ञात को मबऊस किया (यानि भेजा) जिन के बारे में एक मुमताज़ आलिम अल्लामा सैयद सुलेमान नदीवी ने अपनी किताब "मोहम्मद स.अ.व. और मिसाली नबी" में फरमाया है कि वोह अच्छी तरह बाखबर नबी हैं, खुदा के हुक्म के गवाह हैं, खुदा-खबरी वाले हैं, गुमराह को खुदा के रास्ते की तरफ लाने वाले हैं, आप स.अ.व. एक ऐसी चमकती हुई रोशनी हैं जो अन्धेरो को दूर करती है और सीधा रास्ता दिखाती है। नदीवी मज़ीद कहते हैं कि "हिन्दुओं, सिखों, ब्राह्मण, समाजियों और दीगर की एक अच्छी तादाद ने आप स.अ.व. के बारे में लिखा है। यूरोप में भी मुफक्किरीन ने इस्लाम और नबी स.अ. व. के बारे में अपनी रायों और ख्यालात का इज़हार किया है। दमिश्क के एक अज़हबी मुजल्ले (रिसाला) में जिसका नाम "अलमुकतबिस" है, में तकरीबन 15 साल पहले हमारे नबी स.अ.व. की जिन्दगी पर यूरोपी कार्यों को एक फहरीस्त शाया की थी, जिसमें तेरह हज़ार (13000) किताबें दर्ज थीं। जिनमें हमारे नबी स.अ.व. की जिन्दगी और आप के तरीकेकार और इसलाह इनसायत के बारे नुमायां पर तफ़सील के साथ अपने- अपने ख्यालात का अलग-अलग मुसत्रिफ़ों ने आप स.अ.व. की इमेतियाज़ी शान बान की है।

जॉर्ज बरनाडशाह इंग्लिसतान को एक माया नाज़ फलसफी है। वोह एक मुलहिद (खुदा को न मानने वाला) शख्स है, लेकिन हज़ूर सरवटे कायनात स.अ.व. की सवाने हयात और फ़लसफ़ाये जिन्दगी ने उसे भी इस बात को तसलीम करने पर मजबूर कर दिया कि आंहरज़त स.अ.व. आलमे इन्सानियत के निजात

देहिदा थे। जॉर्ज बरनाडशाह फरमाते हैं कि "मैंने हमेशा मुहम्मद स.अ.व. को बड़ी कदरों मंजिलत की नज़र से देखा क्योंकि उनके अन्दर हैरतअंगेज़ जिन्दगी पाई जाती है मेरे नज़दीक मुहम्मद स.अ.व. का मज़हब ही एक ऐसा मज़हब है जिसके अन्दर हर जमाने की जरूरतों को पूरा करने की सलाहियत मौजूद है।" बिना शुबह दुनिया को चाहिये कि मेरे जैसे बड़े आदमी की पेशीन गोइयों को अज़हद कदरो मनज़िलत के चुनाफि मुहम्मद स.अ.व. के मज़हब की निसबत मेरी पेशीन गोई यह है कि इमरोज़ व फरदा में यूरोप इसी को कुबूल कर लेगा। मैंने इस हैरतअंगेज़ ईसान मुहम्मद स.अ.व. की जिन्दगी का मुताला किया है और मेरी राय यह है कि मुहम्मद स.अ.व. को हज़रत ईसा स.अ. और ईसाइयत का मुखालिफ़ तो नहीं बल्कि आलमे इन्सानियत का निजात देहेन्दा समझा जाना चाहिये। मुझे यकीन है कि अगर मुहम्मद स.अ.व. जैसा आदमी मौजूदा दुनिया का डिक्टेटर बन जाये तो उसे मौजूदा दुनिया की उन तमाम उलझनों को सुलझा देने में ऐसी कामयाबी होगी कि दुनिया को जिस अमन व शांति की इस कदर जरूरत है वोह अमन और शादयानी दुनिया को हासिल हो जायेगी। बरनाडशाह कहते हैं कि उन्नीसवीं सदी में यूरोप ने इतनी तरक्की हासिल नहीं की थी उस वक्त भी यूरोप के अन्दर कार लाइल, गोइटे ऐसे शख्स थे जो मज़हबी मुफक्किरीन मौजूद थे। जिन्होंने मुहम्मद स.अ.व. के मज़हब की हकीकत कदरो मंजिलत पहचान ली थी और इसलिये उनके ज़माने से इस्लाम के साथ यूरोप के तर्ज़ अमल में एक खुशगवार तबदीली शुरू हो गयी थी। मगर दोरे हाज़िर के यूरोप को मोहम्मद स.अ.व. के मज़हब के साथ ज्यादा से ज्यादा उंसियत होती जा रही है। बीसवीं सदी तक यूरोप के कदम इस मामले में और ज्यादा बढ़ जायेंगे और यूरोप अपनी उलझनों को सुलझाने के बाब में मुहम्मद स.अ.व. के मज़हब की फाइदा रसानी को महाइल करेगा। खैर यह तो आइन्दा की बात है लेकिन इस वक्त भी मेरे बहुत से हम कौमों और दूसरे यूरोपियन लोगों ने मुहम्मद स.अ.व. का

शेष अगले अंक में

## झोटवाड़ा में 'जस्टिस उजाला' का नया ऑफिस शुरू

### -उपासना बाजार में लॉ फर्म लॉन्च, वरिष्ठ अधिवक्ता और परिवार हुए शामिल

### -जस्टिस उजाला की नई शुरुआत—पीड़ित को मिलेगा न्याय

जयपुर (रॉयल पत्रिका)। जयपुर के झोटवाड़ा स्थित उपासना बाजार में रविवार को एक विशेष अवसर रहा। कानूनी सेवाओं और न्यायिक सहायता को मजबूत करने के उद्देश्य से "फॉर जस्टिस उजाला - द लॉ फर्म" के नए कार्यालय का विधिवत उद्घाटन वरिष्ठ अधिवक्ता, परिजनों और समाज के गणमान्य लोगों की उपस्थिति में किया गया। सुबह 11 बजे से ही कार्यक्रम स्थल पर चहल-पहल शुरू हो गई। स्वागत डेस्क पर फूलों की मालाएं प्रवेश द्वार पर गुब्बारों की सजावट और कार्यालय के अंदर नई-बनावट के इंटीरियर ने कार्यक्रम को विशेष बना दिया। विधिवत, के साथ उद्घाटन कार्यक्रम की शुरुआत हुई। डायरेक्टर वसीम छिपा की भावुक अभिव्यक्ति, इस दौरान फॉर जस्टिस उजाला द लॉ फर्म के डायरेक्टर वसीम छिपा ने कहा- आज मेरे परिवार के सहयोग, आशीर्वाद और मेरे आत्मविश्वास ने इस फर्म को आकार दिया है। वर्षों से न्याय के



क्षेत्र में काम करते हुए जो अनुभव मिला, अब वह हर जरूरतमंद के साथ बाँटने का समय है। हमारा यह कार्यालय उन पीड़ित लोगों के लिए रहेगा, जिन्हें न्याय पाने तक दस्तावेजी, कानूनी और सलाह से मजबूती मिल सके।" उन्होंने आगे कहा- अब न्याय के लिए झोटवाड़ा कार्यालय में संपर्क करें, हमारी फर्म हर कमजोर, परेशान या कानूनी उलझनों में फंसे व्यक्ति के लिए समर्पित रहेगी।" परिवार और वरिष्ठों की मौजूदगी ने बढ़ाई शोभा- उद्घाटन में वसीम छिपा के माता-पिता, भाई-बहन

एवं करीबी रिश्तेदार शामिल हुए। वरिष्ठ अधिवक्ता, कानूनी सलाहकार और अन्य पेशेवर साथी भी उपस्थित रहे। सभी ने वसीम को शुभकामनाएं दीं। वरिष्ठों द्वारा शपथनुमा शब्दों के साथ वसीम छिपा को आशीर्वाद दिया गया— न्याय के लिए संघर्ष हमेशा कठिन होता है, लेकिन वकालत में दृढ़ निष्ठा और ईमानदारी ही सफलता दिलाती है। नई शुरुआत का यह दिन समाज हित में बड़ा कदम है। "यह नया कार्यालय आज उन आशाओं का केंद्र बनेगा, जो किसी न किसी कानूनी न्याय की प्रतीक्षा में हैं।

## बिना अनुमति बनी 5 मंजिला इमारत पर चला JDA का बुलडोजर

### -रिहायशी प्लॉट पर होटल निर्माण, लापरवाही ने बढ़ाया खतरा

जयपुर (रॉयल पत्रिका)। राजधानी जयपुर के मालवीय नगर इलाके में स्थित गिरधर मार्ग पर जेडीए का चला पीला पंजा, देखते ही देखते 5 मंजिला इमारत जमींदोज हो गई। जेडीए ने निर्माणाधीन होटल धराशायी कर दी। इसे गिराने से पहले बिल्डिंग की संरचना को कमजोर करने के लिए जेसीबी मशीनों से ड्रिलिंग की गई थी। होटल के मालिक जेडीए की कार्रवाई का विरोध करने पहुंचे। इस दौरान उनकी पुलिस अधिकारियों से बहस हो गई। आरोप है कि उन्होंने बताया- पॉलिटेक्स पावर का इस्तेमाल किया गया है। एक भी लीगल टीम नहीं आई। हमारे आर्किटेक्ट से बात नहीं की। हमने नगर निगम से परमिशन ली है। इसके लिए 1 लाख 25 हजार रुपए हमने निगम में जमा कराया था। अब बिल्डिंग



को अवैध बता कर तोड़ा गया है। नियमों के विपरीत बनाया गया था होटल, जेडीए के जोन-1 के तहसीलदार शिवांग शर्मा ने बताया- रेजिडेंशियल क्षेत्र में बिना अनुमति कॉमर्शियल एक्टिविटी के लिए नियम विपरीत होटल बनाया गया। इसमें बेसमेंट भी है। JDA के डिप्टी इन्फोर्मेंट ऑफिसर इस्लाम खान ने कहा- इस निर्माण को लेकर प्राधिकरण से किसी

तरह की कोई अनुमति नहीं ली गई। मालवीय नगर के सेक्टर-9 (अमित भारद्वाज पेट्रोल पंप के सामने) में 90 गज एरिया में होटल का निर्माण करीब-करीब पूरा हो गया था। शनिवार को बेसमेंट के पास खुदाई के दौरान होटल में दरारें पड़ गई थीं। साथ ही, होटल एक तरफ ढूरी गया है। इमारत को दो क्रेन लगाकर सपोर्ट दिया गया था।

## चैन, पर्स एवं मोबाईल सैचिंग के चालानशुदा अपराधियों के ठिकानों एवं निवास स्थानों पर पुलिस ने दी दबिश

### -327 अपराधियों को किया गया गिरफ्तार

जयपुर (रॉयल पत्रिका)। पुलिस कमिश्नर जयपुर सचिन मित्तल के आदेशानुसार एवं विशेष पुलिस आयुक्त राहुल प्रकाश के निर्देशन में उक्त अभियान में पुलिस आयुक्तालय जयपुर के सभी पुलिस उपायुक्त के पर्यवेक्षण में ऑपरेशन ब्रज प्रहार के तहत अपराधियों के विरुद्ध चैन, पर्स एवं मोबाईल सैचिंग के चालानशुदा अपराधियों की धरपकड़ एवं गिरफ्तारी के लिए 06 दिसम्बर 2025 को एरिया डोमिनेशन के तहत कार्यवाही की गई। एरिया डोमिनेशन की कार्यवाही में आयुक्तालय के सभी डीसीपी को चैन, पर्स एवं मोबाईल सैचिंग के चालानशुदा अपराधियों की सूची तथा Raid teams एवं Raid routes तैयार कर दिनांक 06 दिसम्बर 2025 को धरपकड़ एवं गिरफ्तारी की कार्यवाही की गई। यह कार्यवाही अति गोपनीय और सुव्यवस्थित तरीके से की गयी जिसमें अपराधी एक दूसरे को सतर्क न कर सके। चैन, पर्स एवं मोबाईल सैचिंग के चालानशुदा अपराधियों का चिह्निकरण कर इनके ठिकानों और इनकी गतिविधियों की जानकारी एवं निगरानी के लिये पुलिस उपायुक्त (अपराध) अभिजीत सिंह, अति. पुलिस उपायुक्त, संगठित अपराध श्रीमन् लाल मीणा एवं उनकी टीमों द्वारा विगत कुछ समय से तैयारी की गयी थी। अपराधियों की आसूचना संकलन करने के पश्चात संजीव नैन, पुलिस उपायुक्त जयपुर (पूर्व), हनुमान मीणा, पुलिस उपायुक्त जयपुर (पश्चिम), करण शर्मा, पुलिस उपायुक्त, जयपुर (उत्तर) व राजर्षि राज, पुलिस उपायुक्त जयपुर (दक्षिण) के



नेतृत्व में अपराधियों के ठिकानों पर दबिश, गिरफ्तारी व कार्यवाही के निर्देश दिये गये जिस पर चारों जिलों के पुलिस उपायुक्त द्वारा जयपुर शहर के समस्त वृताधिकारी व थानाधिकारियों के सुपरविजन में टीमें गठित हुयी। इस कार्यवाही में सीएसटी/डीएसटी एवं थाना पुलिस की टीमों गठित की गयी और संयुक्त रूप से गठित टीमों ने पुरे जयपुर शहर में 1074 स्थानों पर एक साथ दबिश देकर अपराधियों को घेरा। आपराधिक ठिकानों की गहन तलाशी की गयी। पुलिस टीमों के द्वारा की गयी कार्यवाही के फलस्वरूप पुलिस ने आपराधिक गतिविधियों में लिप्त रहे कुल 327 अपराधियों को गिरफ्तार किया जिसमें आर्स एक्ट में 13, आबकारी अधिनियम में 21, एनडीपीए एक्ट में 13, अन्य एक्ट में 03, पूर्व के प्रकरणों में 51, धारा 129 बीएनएसएस में 20, धारा 170 बीएनएसएस में 222, धारा 126/135 बीएनएसएस में 05, धारा 141 बीएनएस 01, स्टाई / गिरफ्तारी वारंटों में 21 अपराधियों को गिरफ्तार किया एवं 43 संदिग्ध वाहन जब्त किये गये।

## थाना संजय सर्किल के अपराधियों के खिलाफ कार्यवाही -दो शातिर मुल्जिमान मकसूद खान व शेर सिंह को किया गिरफ्तार

जयपुर (रॉयल पत्रिका)। पुलिस उपायुक्त जयपुर (उत्तर) करण शर्मा IPS ने बताया कि पुलिस थाना संजय सर्किल जयपुर उत्तर पर परिवारी धीरज कुमार द्वारा दिनांक 21.11.25 को परिवारी के घर से मोबाइल और 10000 रूपये चोरी हो जाने के संबंध में पेश रिपोर्ट पर एफ.आई.आर. नम्बर 237/25 धारा 305 (A) BNS दर्ज कर माल मुल्जिमानकी पतारसी हेतु मन उमेश बेनीवाल पुनिन- थानाधिकारी संजय सर्किल के नेतृत्व में टीमें गठित

की गई। गठित टीमों द्वारा प्रकरण में कार्यवाही करते हुये आसपास के सीसीटीवी फूटेज के विश्लेषण व तकनीकी आधार पर मोबाइल व रूपये चोरी की वारदात को अंजाम देने वाले मुलजिम मकसूद खान पुत्र मुस्ताक खान उम्र 23 साल झोटवाड़ा जयपुर को चिन्हित कर थाना संजय सर्किल के प्रकरण संख्या 237/25 धारा 305 (A) BNS में दिनांक 02.12.25 को गिरफ्तार किया गया था जिससे अनुसंधान कर चोरी के मोबाइल खरीदने

वाले मुलजिम शेर सिंह पुत्र करण सिंह जाटव उम्र 23 साल निवासी गाँव बनकी पुलिस थाना नई मण्डी, हिण्डोल सिटी 05.12.25 को गिरफ्तार करने में सफलता प्राप्त की है। गिरफ्तारशुदा मुल्जिमान के कब्जे से चोरी के कुल दो मोबाइल व रूपये बरामद करिये गये हैं। गिरफ्तार शुदा मुल्जिमान से चोरी / छीने गये मोबाइलों की अन्य वारदातों के संबंध में अनुसंधान जारी है।

## सभी नागरिक अपने अधिकारों व कर्तव्यों के प्रति सजग रहें- डॉ. बी.एल. जाटावत

### -एपीजे अब्दुल कलाम एजुकेशन एंड वेलफेयर ट्रस्ट द्वारा संविधान दिवस पर संगोष्ठी का आयोजन

जयपुर। एपीजे अब्दुल कलाम एजुकेशन एंड वेलफेयर ट्रस्ट द्वारा संविधान दिवस पर एपीजे अब्दुल महासंघ, राजस्थान एवं एपीजे अब्दुल कलाम एजुकेशन एंड वेलफेयर ट्रस्ट के अध्यक्ष हारुन खान ने की। विशिष्ट ट्रस्टी प्रोफेसर फैयाज मलिक ने किया मुख्य अतिथि डॉक्टर डॉ. बी.एल. जाटावत ने संविधान के बारे में बताते हुए सभी को संविधान द्वारा दी गई शक्तियां एवं कर्तव्य के बारे में बताते हुए सभी को इस पर अमल करने की आवश्यकता बताई। संविधान दिवस पर डॉक्टर सजद अख्तर पूर्व सचिव राजस्थान मद्रसा बोर्ड ने भी अपने विचार रखे। इस अवसर पर डॉक्टर राजीव चौधरी, सत्येंद्र बसवाल RACS, जोईनट डायरेक्टर फाइनेंस एनएचएम, डॉ. ओमप्रकाश बसवाल, उपनिदेशक यूनानी चिकित्सा विभाग, अल्पसंख्यक अधिकारी कर्मचारी महासंघ के प्रवक्ता वकी अहमद, पवन कलाम हॉस्टल के प्रांगण में एक संगोष्ठी का आयोजन किया गया। एपीजे अब्दुल कलाम एजुकेशन एंड वेलफेयर ट्रस्ट के जनरल सैक्रेटरी



हाजी सईद अहमद ने बताया कि इस कार्यक्रम के मुख्य अतिथि राजस्थान कर्मचारी चयन बोर्ड के पूर्व अध्यक्ष डॉ. बी.एल. जाटावत, सेनि. आईएएस थे। कार्यक्रम की अध्यक्षता अल्पसंख्यक अधिकारी कर्मचारी अतिथि मुकेश मीणा प्रधान टोडाभीम एवं राजस्थान हाईकोर्ट के एडवोकेट समसुलर फाइन थे। कार्यक्रम का संचालन ट्रस्ट के जनरल सैक्रेटरी हाजी सईद अहमद ने किया। मुख्य अतिथि एवं सभी अतिथियों का सम्मान ट्रस्ट के कोषाध्यक्ष डॉक्टर नजमुद्दीन एवं ट्रस्ट के ट्रस्टी एवं अल्पसंख्यक अधिकारी कर्मचारी महासंघ जिला जयपुर के जिला

अध्यक्ष मोहम्मद उमर एवं कुमार सेनी, रेलवे, एडवोकेट सुरेश यादव, रेलवे को-ऑपरेटिव पूर्व पबंधक, सत्यनारायण यादव, परमेश्वर चंद्र सेन, IRPS, डॉक्टर रुस्तम खान, इंचार्ज एसएमएस ओपीडी होम्योपैथी चिकित्सा विभाग, एडवोकेट सरदार खान नरिंग ऑफिसर, मुकेश बुनकर, सलीम मोहम्मद, सेनि. सीटीआई रेलवे, अजहरूल इस्लाम अख्तर सहित अनेक समाज के अनेक बुद्धिजीवी उपस्थित थे। इस अवसर पर डॉ. जाटावत ने एपीजे अब्दुल कलाम एजुकेशन एंड वेलफेयर ट्रस्ट के सभी पदाधिकारियों को बधाई दी।

## मुस्लिम फोरम ने कहा- बाबरी आज भी फैसले का इंतजार कर रही

### -आने वाली नस्लों को नाइंसाफी की याद दिलाने के लिए, यह कार्यक्रम हर वर्ष होगा

जयपुर (रॉयल पत्रिका)। राजधानी जयपुर में—अयोध्या विवाद के 33 साल बाद भी बाबरी मस्जिद को ईसाफ नहीं मिला... इसी मांग के साथ रविवार 6 दिसम्बर को एमडी रोड स्थित मुस्लिम मुसाफिर खाने में राजस्थान मुस्लिम फोरम की ओर से सामूहिक दुआ का कार्यक्रम आयोजित किया गया। बड़ी संख्या में समुदाय के लोग यहां पहुंचे और बाबरी मस्जिद के लिए न्याय की दुआ की। कार्यक्रम में जमाते इस्लामी हिंद के प्रदेशाध्यक्ष मुहम्मद नाजीमुद्दीन ने कहा कि मंदिर को खंडित कर मस्जिद नहीं बनाई गई थी। सुप्रीम कोर्ट का फैसला ईसाफ नहीं था, और आज भी बाबरी मस्जिद न्याय की प्रतीक्षा में है। उन्होंने कहा कि



भारत का मुस्लिम अमनपसंद है, लेकिन आज उसे लगातार सताया जा रहा है। मुस्लिम फोरम की पहल पर आयोजित इस कार्यक्रम में शौकत कुरैशी, इलियास कुरैशी, वकार अहमद, डॉ. शाहबुद्दीन, हाफिज मंजूर अली और मुजाहिद नकवी सहित अन्य लोग मौजूद

रहे। कार्यक्रम में बाबरी मस्जिद की बहाली और न्याय की मांग को एक बार फिर मुखरता से उठाया गया। कार्यक्रम में वक्ताओं को कहा कि आने वाली नस्लों को नाइंसाफी की याद दिलाने के लिए यह कार्यक्रम हर वर्ष आयोजित होता रहेगा।

## जामिया तैयब एजुकेशन सोसाइटी द्वारा लगाए गए पक्षियों के लिए सर्दों के घोंसले

जयपुर (रॉयल पत्रिका)। जयपुर स्थित जामिया तैयबा एजुकेशन सोसाइटी द्वारा शुक्रवार 05 दिसंबर को जयपुर शहर के कई धार्मिक स्थानों पर सर्दों से बचाव के लिए पक्षियों के लिए घोंसले लगाए गए जैसे-जैसे सर्दों का मौसम बदल रहा है और कई पक्षी प्रजातियां घोंसले बनाने (Nesting.season)के लिए तैयार हो रहे हैं। यह समय है कि हम सब मिलकर इन नन्हे जीवों के घरों की सुरक्षा सुनिश्चित करें। पक्षियों के घोंसले केवल



टहनियां और पत्तियों के ढेर नहीं, बल्कि उनके अंडे सेहने, बच्चे को पालने और उन्हें शिकारी से बचाने का एक सुरक्षित ठिकाना होते हैं। जामिया तैयब एजुकेशन सोसाइटी की सभी से गुजारिश है कि अपने-अपने घरों की बालकनी या बगीचों में पक्षियों के लिए सुरक्षित स्थान जैसे छोटे कृत्रिम घोंसले या पानी के बर्तन प्रदान करें। पक्षियों के लिए घोंसले लगाते समय इस संस्था जुड़े कारी मोहम्मद इसहाक, डॉ.

शाहज़ेब, निसार भाई, फरमान, अख्तर, साकिब, मेहरून-निशा, यासमीन, शर्मिला आदि मौजूद रहे।

हाफिज मंजूर अली और मुजाहिद नकवी सहित अन्य लोग मौजूद रहे। कार्यक्रम में बाबरी मस्जिद की बहाली और न्याय की मांग को एक बार फिर मुखरता से उठाया गया। कार्यक्रम में वक्ताओं को कहा कि आने वाली नस्लों को नाइंसाफी की याद दिलाने के लिए यह कार्यक्रम हर वर्ष आयोजित होता रहेगा।

## नेशनल मुस्लिम वीमेन वेलफेयर सोसाइटी द्वारा SIR को लेकर जागरूकता प्रोग्राम आयोजित किया



जयपुर (रॉयल पत्रिका)। नेशनल मुस्लिम वीमेन वेलफेयर सोसाइटी द्वारा SIR को लेकर सनिवार 6 दिसंबर को जागरूकता प्रोग्राम आयोजित किया गया। नेशनल मुस्लिम वीमेन वेलफेयर सोसाइटी की अध्यक्ष निशात हुसैन ने बताया कि जिन-जिन लोगों का नाम मतदाता सूची में किसी भी कारणवश आने से रह गया है,

उन सबको समझाकर फॉर्म नम्बर छह (6) को भरवाना है, ताकि उसका नाम मतदाता सूची में आ सके। इस काम को करवाने के लिए नेशनल मुस्लिम वीमेन वेलफेयर सोसाइटी कि एक टीम लोगों का मार्ग-दर्शन करेगी, एरिया के बीएलओ के साथ मिलकर उक्त फॉर्म भरवाने में मदद करेगी।

## सेंट सोल्जर कॉलेज में रक्तदान शिविर का आयोजन हुआ



जयपुर (रॉयल पत्रिका)। जयपुर के भगवान दास मार्ग, सी-स्क्रीम में स्थित सेंट सोल्जर पीजी कॉलेज फॉर गर्ल्स में मंगलवार 2 दिसंबर 2025 को एक रक्तदान शिविर का सफलतापूर्वक आयोजन किया गया। जिसमें छात्राओं, शिक्षकों और कर्मचारियों ने उत्साहपूर्वक भाग लिया। यह शिविर एचडीएफसी

बैंक और नवजीवन ब्लाड बैंक के सहयोग से स्वेच्छिक रक्तदान को बढ़ावा देने और इसके जीवन रक्षक महत्व के बारे में जागरूकता पैदा करने के उद्देश्य से आयोजित किया गया था। शिविर में रक्तदान करने वालों को पुष्प व शॉल उड़ाकर उनका स्वागत भी किया गया।

## वाहिद नकवी अध्यक्ष, मोहम्मद असलम खान महासचिव निर्वाचित

### -दी बार एसोसियेशन वक्फ जयपुर के चुनाव सम्पन्न



जयपुर (रॉयल पत्रिका)। दी बार एसोसियेशन वक्फ जयपुर के चुनाव मंगलवार दिनांक 2 दिसंबर को सम्पन्न हुए। इस चुनाव में अब्दुल वाहिद नकवी अध्यक्ष, मोहम्मद असलम खान महासचिव निर्वाचित हुए।

गए तथा इसी दिन निर्वाचित पदाधिकारियों एवं कार्यकारिणी की कमेटी भी बनाई गई। यह चुनाव सुनील माथुर एडवोकेट, अंसार अहमद एडवोकेट एवं अनवर खान एडवोकेट की निगरानी में सम्पन्न हुए।

## वक्फ संपत्तियों के डिजिटलीकरण में सवाई माधोपुर शत प्रतिशत लक्ष्य की ओर

### -731 वक्फ प्रॉपर्टीज को उम्मीद पोर्टल पर किया अपलोड

सवाई माधोपुर (रॉयल पत्रिका)। सवाई माधोपुर जिले में वक्फ संपत्तियों के डिजिटलीकरण कार्य में सराहनीय उपलब्धि दर्ज की गई है। सवाई माधोपुर जिला वक्फ कमेटी सदस्य अब्दुल हासिब एडवोकेट ने रॉयल पत्रिका संवाददाता शादाब अली से बातचीत करने पर बताया कि 7 दिसंबर तक जिले की कुल 731 वक्फ प्रॉपर्टीज को उम्मीद पोर्टल पर अपलोड किया जा चुका है, जिनमें से 645 संपत्तियां फाइनल सबमिट की जा चुकी हैं। तकनीकी कमियों, सर्वे डाउन रहने तथा अन्य कारणों से 74 वक्फ संपत्तियां दो या अधिक बार पोर्टल पर चढ़ गईं, जिनमें से कुछ को अप्रूव भी किया जा चुका है। इस प्रक्रिया को सुचारू रूप से संचालित करने के लिए मद्रसा तालीमुल इस्लाम, अंसारी मोहल्ला में एक विशेष सर्वे रूम बनाया गया, जिसमें मद्रसा प्रबंधन और सदर द्वारा दिया गया सहयोग सराहनीय है। डिजिटलीकरण अभियान के दौरान उम्मीद पोर्टल की मॉनिटरिंग, प्रशिक्षण, तकनीकी जानकारी और टीम को समय-समय पर अपडेट देने का कार्य जिम्मेदारीपूर्वक किया गया। जिले के बुजुर्गों एवं नौजवानों ने विश्वास,



सहयोग और मार्गदर्शन से एकजुट होकर टीम का उत्साह बढ़ाया, जिसके परिणामस्वरूप पूरी टीम ने दिन-रात परिश्रम कर सवाई माधोपुर जिले की वक्फ संपत्तियों की अपलोडिंग को सफलतापूर्वक पूरा किया। इस महत्वपूर्ण उपलब्धि में जिला वक्फ कमेटी सवाई माधोपुर के सदर असरार अहमद एडवोकेट, सचिव मोलाना शहाबुद्दीन, सदस्य अब्दुल हासिब एडवोकेट, शहर काजी निसार उल्लाह, पूर्व सदर मोहम्मद उमर, डॉ. अकरम, डॉ. अखलाक, हाफिज शादाब, इरशाद, काशिफ खान, अफाक, फरमान, परवेज़, मुस्तुफा, सरफराज, रईस, ताहिर खान, केफ, अब्दुल कलाम, शफीक भाई, आज़म (मलारना बंगी), मुस्ताज़ एडवोकेट (डॉ. तहसील) और मुजाहिद (गंगापुर

सिटी) का सराहनीय योगदान रहा। इसके साथ ही जिला अल्पसंख्यक अधिकारी मनोज कुमार मीना का सहयोग भी उल्लेखनीय रहा। नए और पुराने गांजक 731 तक जिले में वक्फ संपत्तियों का कुल आंकड़ा 642 है, जिनमें सवाई माधोपुर तहसील में 303, बोली में 189, खंडार में 59, बामनवास में 27 और गंगापुर सिटी में 64 संपत्तियां शामिल हैं। इसके विपरीत उम्मीद पोर्टल पर अपलोड का आंकड़ा 731 तक पहुंचा, जिनमें से 645 फाइनल सबमिट की जा चुकी हैं। यह उपलब्धि जिले में वक्फ संपत्तियों के संरक्षण, पारदर्शिता और तकनीकी सुधार की दिशा में एक महत्वपूर्ण कदम है और टीमवर्क तथा निष्ठा का उत्कृष्ट उदाहरण प्रस्तुत करती है।



## जनभागीदारी से चलने वाला एक महत्वपूर्ण आंदोलन है "स्वच्छता अभियान" - राठौड़

**-पूर्व मंत्री राजेन्द्र राठौड़, चुरू विधायक हरलाल सहारण, जिला कलक्टर अभिषेक सुराणा सहित अधिकारियों, जनप्रतिनिधियों ने चुरू नगरपरिषद मुख्यालय स्थित पंचा सक्ति पर सार्वजनिक शौचालय का किया लोकार्पण, घर-घर कचरा संग्रहण हेतु 35 ऑटो टिपरों को हरी झंडी दिखाकर किया रवाना**

चुरू (रॉयल पत्रिका)। नगरपरिषद मुख्यालय स्थित पंचा सक्ति पर बुधवार को पूर्व मंत्री राजेन्द्र राठौड़, चुरू विधायक हरलाल सहारण, जिला कलक्टर अभिषेक सुराणा, चुरू नगरपरिषद आयुक्त अभिलाषा सिंह ने बुधवार को स्वतंत्रता सेनानी चन्दनमल बहड़ सक्ति के पास चुरू नगरपरिषद द्वारा 34 लाख की लागत से नवनिर्मित सार्वजनिक शौचालय का फीता काटकर उद्घाटन किया तथा घर-घर कचरा संग्रहण हेतु 35 नए ऑटो टिपरों को हरी झंडी दिखाकर रवाना किया। इस मौके पर संबोधित करते हुए पूर्व मंत्री राजेन्द्र राठौड़ ने कहा कि नगरपरिषद द्वारा शहरवासियों की सुविधा एवं स्वच्छता को ध्यान में रखते हुए लगातार जनहित के कार्य किए जा रहे हैं। नए ऑटो टिपर और सार्वजनिक शौचालय की सुविधा से स्वच्छता अभियान को नई गति मिलेगी तथा शहर का पर्यावरण और भी बेहतर होगा। उन्होंने कहा कि प्रधानमंत्री नरेन्द्र मोदी के स्वच्छ भारत मिशन को साकार करते हुए हम स्वच्छ, स्वस्थ व सुंदर चुरू बनाएँ। उन्होंने कहा कि राज्य सरकार के 02 वर्ष पूर्ण होने जा रहे हैं और इन दो वर्षों में प्रदेश के हर क्षेत्र में विकास को नई दिशा मिली है। उन्होंने कहा कि स्वच्छता अभियान केवल सरकारी कार्यक्रम नहीं, बल्कि



जनभागीदारी से चलने वाला एक महत्वपूर्ण आंदोलन है। उन्होंने कहा कि नगरपरिषद की इस पहल से चुरू शहर स्वच्छता की दिशा में नई मिसाल कायम करेगा। चुरू वासी शहर को स्वच्छ रखने में प्रत्येक नागरिक आगे आए और शहर में कचरा पृथकीकरण और स्वच्छता बनाए रखने में पूरा सहयोग दें। चुरू विधायक हरलाल सहारण ने कहा कि शहर के विकास के लिए स्वच्छता सबसे पहला कदम है। नए ऑटो टिपरों के आने से घर-घर कचरा संग्रहण व्यवस्था और सुदृढ़ होगी, जिससे शहर का वातावरण स्वच्छ व स्वस्थ रहेगा। जिला कलक्टर अभिषेक सुराणा ने कहा कि प्रशासन शहरों की सभी आवश्यक सेवाओं को बेहतर बनाने के लिए लगातार प्रयासरत है। उन्होंने कहा कि आधुनिक

सार्वजनिक शौचालय और कचरा संग्रहण व्यवस्था के लिए नए ऑटो टिपरों से जनसुविधाएं और बेहतर होंगी। नगरपरिषद आयुक्त अभिलाषा सिंह ने बताया कि चुरू नगरपरिषद शहर में स्वच्छता और सफाई व्यवस्था को नई तकनीक और बेहतर प्रबंधन के साथ आगे बढ़ा रही है। इस दौरान जिला उप प्रमुख महेंद्र न्योल, प्रधान दीपचंद राहड़, बसंत शर्मा, चंद्राराम गुरी, भास्कर शर्मा, विमला गढ़वाल, सुशीला यादव, अभिषेक चोटिया, नरेन्द्र काठवाल, विक्रम कोटवाल, मोहन गढ़वाल, सुरेश सारस्वत, धर्मेश राकसिया, श्रीराम पीपलवा, पूर्णिमा यादव, सुनील, इरफान खान, सत्तार खान, नरेन्द्र कंवल, अख्तर खान, महेश मिश्रा, आकाश सैनी, सुरेश मिश्रा सहित शहरवासी मौजूद रहे। संचालन रवि दाधीच ने किया।

## दुधवा खारा ग्राम पंचायत भवन में निःशुल्क जांच परामर्श शिविर आयोजित

चुरू (रॉयल पत्रिका)। जिला मुख्यालय के निकटवर्ती दुधवा खारा पंचायत में निःशुल्क जांच परामर्श शिविर आयोजित धर्मनाथ क्लिनिक पंखा रोड चुरू के द्वारा लगाया गया। जिसमें सैकड़ों रोगियों ने लाभ लिया और शिविर में सभी रोगियों को दवाइयां फ्री दी गईं। जिसमें डॉक्टर अरविंद सेनी ने अपनी सेवाएं दी और जन सेवा विकास समिति दुधवा खारा द्वारा सहयोग किया गया एवं व्यवस्था दी गई। शिविर में अस्थमा और सीओपीडी रोगियों की फेफड़ों की जांच स्पाइस मशीन द्वारा की गई जिसमें सहयोगी भूमिका



योगेश, राहुल, बंटी, जुबेर, आवेश एडवोकेट, प्रवीण शर्मा ने अपनी सेवाएं दी। और दुधवा खारा स्वास्थ्य हरित मंच ने सहयोग किया। केम्प में ग्राम पंचायत से

समिति अध्यक्ष डॉ. मुस्तकीम अली शेख, कोषाध्यक्ष राजेंद्र बुडानिया, ओमप्रकाश कक्का, रोशन खा, सुरेश कक्का, महावीर प्रसाद, आदि ने आभार व्यक्त किया।

## 6 माह के शिशु की भोजन नली में फंसा कड़े का झूमर निकाला

**-नन्हें बच्चे को मिली नई जिंदगी**

उदयपुर (रॉयल पत्रिका)। गीतांजली मेडिकल कॉलेज एंड हॉस्पिटल, उदयपुर के कान, नाक एवं गला रोग विभाग (ENT) की विशेषज्ञ टीम ने एक 6 माह के शिशु की भोजन नली में फंसे कड़े के झूमर (Foreign Body) को सफलतापूर्वक निकालकर बच्चे को नया जीवन प्रदान किया। यह अत्यंत जटिल व संवेदनशील सर्जरी थी, जिसमें टीम ने उच्च दक्षता और तपस्वता का परिचय दिया। इस सफल ऑपरेशन में ENT विभाग की डॉ. अनामिका, डॉ. हिमांशु जोशी व टीम, एनेस्थीसिया विभाग की डॉ. स्वरूपिल, तथा PICU के डॉ. रामकेश मीणा का विशेष योगदान रहा। OT स्टाफ मयंक व उनकी टीम ने भी महत्वपूर्ण भूमिका निभाई। शिशु को सांस लेने में समस्या और दूध न पी पाने पर पहले स्थानीय अस्पताल ले जाया गया, जहाँ स्थिति की गंभीरता को देखते हुए उसे तुरंत गीतांजली हॉस्पिटल रेफर कर दिया गया। यहाँ जांच में पता चला कि बच्चे की भोजन नली में धातु का झूमर फंसा हुआ है, जो श्वासनली पर भी दबाव डाल रहा था। मामले की संवेदनशीलता को देखते हुए ENT सर्जन डॉ. अनामिका को तत्काल बुलाया गया। बच्चे को डॉ. रामकेश मीणा के निरीक्षण में PICU में भर्ती कर आवश्यक जांचें की गईं। वस्तु की पुष्टि होने पर तुरंत Rigid Esophagoscopy (दूरबीन द्वारा ऑपरेशन) करने का निर्णय लिया गया। कुछ ही समय



में ऑपरेशन सफलतापूर्वक पूरा हुआ और बच्चे की भोजन नली से कड़े का झूमर सुरक्षित निकाल लिया गया। अब बच्चा पूर्ण रूप से सुरक्षित है और स्वस्थ है। अभिभावकों के लिए महत्वपूर्ण संदेश- चिकित्सकों ने अपील की है कि छोटे बच्चों को धातु के झूमर, छोटे खिलौने, सिक्के, बैटरी और अन्य छोटी वस्तुओं से दूर रखें। इन्हें निलगने से जीवन के लिए खतरा उत्पन्न हो सकता है। गीतांजली हॉस्पिटल एक टर्शरी केयर मल्टी सुपरस्पेशलिटी हॉस्पिटल है यहाँ के कान, नाक एवं गला रोग विभाग में सभी एडवांस तकनीक व संसाधन उपलब्ध हैं जिससे जटिल से जटिल समस्याओं का निवारण निरंतर रूप से किया जा रहा है। गीतांजली हॉस्पिटल पिछले 18 वर्षों से सतत रूप से हर प्रकार की उल्कृष्ट एवं विश्व स्तरीय चिकित्सा सुविधाएं उपलब्ध करा रहा है एवं जरूरतमंदों को स्वास्थ्य सेवाएं देता आया है।

## लायंस क्लब चुरू और शंकरा हॉस्पिटल जयपुर द्वारा

### निःशुल्क नेत्र चिकित्सा शिविर का आयोजन

**-स्व. सेठ विश्वनाथ जी झुंझुनुवाला की पुण्य स्मृति में 9 दिसम्बर को राम मंदिर, पुरानी सड़क, चुरू में लगेगा शिविर**

चुरू (रॉयल पत्रिका)। लायंस क्लब चुरू, मानव सेवा के अपने संकल्प को आगे बढ़ाते हुए, शंकरा हॉस्पिटल जयपुर के संयुक्त तत्वावधान में एक विशाल निःशुल्क नेत्र चिकित्सा एवं जांच शिविर का आयोजन मंगलवार 9 दिसंबर, 2025 को श्रीराम मंदिर, पुरानी सड़क, चुरू में

प्रातः 9 बजे से 1 बजे तक करने जा रहा है। यह शिविर स्व. सेठ विश्वनाथ जी झुंझुनुवाला की पुण्य स्मृति में आयोजित किया जा रहा है। शिविर प्रभारी सुनील रंजन टकणेत ने जानकारी देते हुए बताया कि इस शिविर में शंकरा हॉस्पिटल, जयपुर के विशेषज्ञ चिकित्सकों द्वारा आँखों की सम्पूर्ण

जांच की जाएगी एवम मोतियाबिंद के रोगियों को जयपुर ले जाकर ऑपरेशन किया जाएगा, रोगी के जयपुर आने जाने की व्यवस्था निःशुल्क रहेगी। उन्होंने क्षेत्र सभी नागरिकों से इस अवसर का लाभ उठाने और समय पर पहुंचकर अपनी आँखों की जांच करवाने का आग्रह किया।

## बेहतरीन पुस्तक समीक्षा लिखने वाले विद्यार्थियों-शिक्षकों को किया सम्मानित

मोहम्मद अली पठान

चुरू (रॉयल पत्रिका)। जिला कलक्टर अभिषेक सुराणा ने पुस्तक अभिरूचि प्रतियोगिता में बेहतरीन पुस्तक समीक्षा लिखने वाले विद्यार्थियों व शिक्षकों को प्रशस्ति-पत्र व पुस्तकें भेंट कर सम्मानित किया। कार्यक्रम में पुस्तकालय अभिरूचि प्रतियोगिता शिक्षक वर्ग में जिला स्तर पर सरदाशहर ब्लॉक के राउमावि मेहरी प्राचार्य सुनील कुमार शर्मा प्रथम, सुजानगढ़ ब्लॉक के राउप्रावि नंबर 10 के अध्यापक पवन कुमार शर्मा द्वितीय व तारानगर ब्लॉक के राउमावि भाडंग के प्रधानाचार्य रामनिवास तृतीय स्थान पर रहे। इसी क्रम में विद्यार्थी वर्ग में जिला स्तर पर राउमावि बीरमसर की तनीशा प्रथम, राउमावि गाजुसर की



द्रोपदी द्वितीय व सेठ जुहारमल सेठिया राउमावि चाड़वास की ब्लॉक स्तर पर बीदासर में पिन्दु घिंटाला द्वितीय, दिव्या मेघवाल तृतीय, रतनगढ़ ब्लॉक में की दिव्या शर्मा द्वितीय, श्रवण तृतीय, राजगढ़ ब्लॉक की विदुषी प्रथम, मोनिका द्वितीय व सेनू तृतीय, तारानगर ब्लॉक में अजय योगी

प्रथम, प्रीति कुमारी द्वितीय व मोनिका तृतीय, सुजानगढ़ ब्लॉक में अंजलि प्रजापत प्रथम, इनाया पड़ियारा द्वितीय व शारदा तृतीय, चुरू ब्लॉक में सुष्मिता प्रथम, अभिषेक द्वितीय, देवेन्द्र तृतीय तथा सरदारशहर ब्लॉक में दीक्षा प्रथम, गुंजन शर्मा द्वितीय स्थान पर सम्मानित हुए।

## सांचौर के नेहड़ क्षेत्र में भवातड़ा सूखा बंदरगाह बनाने की कवायद तेज, युवाओं को रोजगार की उम्मीद जगी

**-रणखार में 56 हजार बीघा खाली पड़ी सरकारी जमीन**

सांचौर (रॉयल पत्रिका)। नेहड़ क्षेत्र के भवातड़ा ग्राम पंचायत के राजस्व गांव रणखार में सूखा बंदरगाह बनाने की योजना को केंद्र सरकार के बाद राज्य सरकार की ओर से भी प्राथमिकता देने से विकास की दृष्टि से पिछड़े हुए क्षेत्र में विकास के नए आयाम स्थापित होने की उम्मीद जाग गई है यहां व्यापारिक दृष्टि से भी उम्मीदों को नए पंख लगा सकेंगे भवातड़ा में सूखा बंदरगाह बनने से रोजगार के साथ-साथ व्यापारिक दृष्टि से क्षेत्र का विकास होगा। राज्य में बंदरगाह नहीं होने की वजह से देश और विदेश से मंगाया जाने वाला लदान गुजरात से सड़क से परिवहन होने की दशा में महंगा पड़ता है वहीं सुख बंदरगाह बनने पर व्यापार के लिहाज से इस क्षेत्र में बड़ी मदद मिल सकेगी। राजस्थान के निकटतम गुजरात का कांडला बंदरगाह है। जहां से राज्य में उत्पादित वस्तुओं व आवश्यक वस्तुओं का आयात निर्यात किया जाता है। भवातड़ा बंदरगाह विकसित होने की दशा में सूखा बंदरगाह के रूप में विकसित होने वाला यह देश का प्रथम बंदरगाह बन



सकता है वहीं दूसरी ओर पश्चिमी राजस्थान के बाड़मेर,जैसलमेर में कच्चे तेल व गैस की संभावनाओं के साथ-साथ जालौर जिले के बाड़मेर,सांचौर बेसिन में गैस पर तेल की संभावनाओं की वजह से बहुत बड़ा बंदरगाह से व्यापार की नई उम्मीद के रूप में देखा जा रहा है। वहीं जिले में उत्पादित होने वाला ग्रेनाइट, जीरा,गवार, बाजार का निर्यात करने के लिए यह बंदरगाह का आसानी से सुलभ हो सकता है कम खर्च में परिवहन के रूप में माल की सप्लाई की जा सकती है। इस क्षेत्र में सरकारी 56 हजार बीघा जमीन जो दलदल के रूप में

पड़ती है जिसका कोई उपयोग नहीं है जिस पर किसी प्रकार की ना तो कोई आबादी है,और नहीं किसी प्रकार का कब्जा है। इस भूमि पर लवणीय पदार्थ होने के साथ लूनी नदी के बहाव क्षेत्र में आने के कारण उक्त भू भाग दलदल में होने से इस भू भाग को किसी विशेष कार्य में नहीं लिया जा सकता है वहीं लूनी नदी के प्रवाह क्षेत्र में आने के कारण यह भू भाग कच्छ रन से सीधा अरब सागर में जाकर मिलता है इसी रास्ते को 500 मीटर चौड़ी 20 मीटर गहरी नहर के रूप में विकसित कर भवातड़ा के रण खार में बंदरगाह का मुख्य स्टेशन निर्मित किया जाएगा।

## गीतांजली हॉस्पिटल में फेफड़ों के कैंसर का निदान एवं उपचार पर हुआ विशेष संगोष्ठी का आयोजन

उदयपुर (रॉयल पत्रिका)। गीतांजली मेडिकल कॉलेज एंड हॉस्पिटल, उदयपुर में आज गीतांजली कैंसर सेंटर और डिपार्टमेंट ऑफ रेस्पिरेटरी एंड पल्मोनरी मेडिसिन द्वारा "फेफड़ों के कैंसर का निदान एवं उपचार" विषय पर एक विशेष संगोष्ठी का आयोजन किया गया। संगोष्ठी में फेफड़ों के कैंसर से जुड़े विभिन्न पहलुओं—जैसे निदान की चुनौतियाँ, EBUS की भूमिका, आधुनिक उपचार पद्धतियाँ, सर्जिकल अप्रोच और रेडियोथेरेपी के महत्व—पर विशेषज्ञ वक्ताओं डॉ. गौरव छाबड़ा, डॉ. अमित गुप्ता, डॉ. रेनु मिश्रा, डॉ. आशीष जखेटिया और डॉ. रमेश पुरोहित ने



विस्तृत जानकारी प्रस्तुत की। कार्यक्रम के अंत में प्रश्नोत्तर सत्र भी आयोजित किया गया, जिसमें उपस्थित डॉक्टरों और रेसिडेंट्स ने सक्रिय रूप से भाग लिया। मेडिकल सुपरटेंडेंट डॉ. (प्रो.) हरप्रदीप सिंह ने बताया कि ऐसी शैक्षणिक गतिविधियाँ डॉक्टरों को नवीनतम चिकित्सा

तकनीकों से जोड़ती हैं और मरीजों को बेहतर उपचार उपलब्ध कराने की दिशा में महत्वपूर्ण योगदान देती हैं। संगोष्ठी में जीएमसीएच के विभिन्न विभागों के संकाय सदस्य, पीजी, रेसिडेंट और जूनियर डॉक्टर उपस्थित रहे।

## सांचौर में स्मैक और एमडी का बढ़ता जाल

**-पुलिस प्रशासन की टोली पकड़ से नशा कारोबारियों के हौसले बुलंद**

सांचौर (रॉयल पत्रिका)। सांचौर क्षेत्र सहित आसपास के इलाके पिछले कुछ वर्षों में स्मैक और एमडी जैसे घातक नशों के बढ़ते कारोबार का प्रमुख केंद्र बनता जा रहा है। स्थिति यह है कि शहर के कई प्रमुख गलियों और चौराहों पर यह खतरनाक नशा आसानी से उपलब्ध हो जाता है। पुलिस और प्रशासन को जानकारी होने के बावजूद भी प्रभावी कार्रवाई नहीं हो पाने से नशे के कारोबार के हौसले बुलंद हैं जिसका सीधा असर युवाओं पर पड़ रहा है पिछले 3 वर्षों में सैकड़ों युवा इस नशे की चपेट में आ चुके हैं। 2018 व 2021 में पुलिस की ओर से नशा जागरूकता अभियान चलाया गया था लेकिन इसके

सकारात्मक परिणाम सामने नहीं आए इसके उलट शहर से शुरू हुआ अवैध नशे का कारोबार अब गांव की गलियों तक पहुंच गया है हाल के 3 वर्षों में गांव में रहने वाले युवा सबसे अधिक नशे की गिरफ्त में आए हैं पुलिस ने गांव में ही मुखबिरी के आधार पर कई कार्रवाई की है लेकिन नशे की सप्लाई के बड़े ठिकाना तक पहुंचने में असफल रही है पिछले तीन वर्षों में लाखों रूपए की स्मैक और एमडी बरामद की है पुलिस द्वारा जबकि कई आरोपियों को भी गिरफ्तार किया गया है। लेकिन जांच में यह भी खुलासा हुआ है कि इस नशे की सप्लाई गुजरात महाराष्ट्र मुंबई और प्रतापगढ़ जैसे शहरों से होती है जांच में सामने आया

कि स्थानीय स्तर पर नशे की छोटी-छोटी खेप करोड़ों में बेचकर युवाओं को इस दलदल में धकेला जा रहा है पुलिस को इस नेटवर्क की जानकारी होने के बावजूद भी बड़े सप्लायर तक पहुंचने में सफलता प्राप्त नहीं हुई है आगे भी युवाओं को इस खतरनाक बीमारी में स्मैक और एमडी के सप्लायर थकेलने में कसर नहीं छोड़ रहे हैं जबकि समय रहते बड़े सप्लायर तक पुलिस न पहुंच पाई तो न जाने कितने युवा इस कारोबार में लिपट हो चुके होंगे। समय रहते जागरूकता अभियान चलाकर नशे के खिलाफ सख्त कार्रवाई पुलिस द्वारा नहीं होती है तो अंजाम युवाओं के लिए खतरनाक साबित होगा।

## रायला में थानाधिकारी मूलचंद ने संभाला कार्यभार

**-बोले- 'आमजन में विश्वास और अपराधियों में डर' ही मेरी प्राथमिकता**

रायला/बनेड़ा (रॉयल पत्रिका)। पुलिस निरीक्षक मूलचंद ने गुरुवार को रायला पुलिस थाने के नए थानाधिकारी के रूप में विधिवत कार्यभार संभाल लिया है। इससे पूर्व वे बनेड़ा थाने में पदस्थापित थे, जहां से उनका स्थानांतरण रायला किया गया है। पदभार ग्रहण करने के दौरान जिला प्रभारी सोनू खान कायमखानी और रायला उप सरपंच आरिफ बिसायती ने उनका माल्यार्पण कर स्वागत किया।



नजर- थानाधिकारी ने क्षेत्र की चुनौतियों पर बात करते हुए कहा कि बढ़ते ट्रैफिक दबाव, युवाओं में पनप रही अपराध प्रवृत्ति और गांवों में होने वाली छोटी-मोटी आपराधिक गतिविधियों पर उनकी विशेष नजर रहेगी। उन्होंने कानून-व्यवस्था को मजबूत बनाने के लिए जनसहभागिता (Public Participation) बढ़ाने पर जोर दिया। स्थानीय लोगों ने उम्मीद जताई है कि नए थानाधिकारी के अनुभव से क्षेत्र में शांति व्यवस्था सुदृढ़ होगी और लंबित मामलों का निस्तारण तेजी से होगा।

## वक्फ संपत्तियों को रजिस्टर्ड किया गया



चुरू (रॉयल पत्रिका)। जिला मुख्यालय पर जिला अल्पसंख्यक कल्याण कार्यालय में सहायक प्रशासनिक अधिकारी कैलाश शर्मा के साथ राजस्थान वक्फ बोर्ड द्वारा नॉमिनेटेड अताउल्लाह हक के चुरू पहुंचने पर और चुरू की तरफ से वक्फ बोर्ड जिला अध्यक्ष आजम अली खान व रिटायर्ड एसबीआई बैंक अधिकारी डॉ. मुस्तकीम शेख और शिक्षाविद हाजी यूसूफ अली खान चौहान, नियमित काफी दिनों से वक्फ की संपत्तियों को रजिस्टर्ड करने के लिए अपनी

सेवाएं दे रहे हैं। आपने बताया कि अभी तक जिले भर से लगभग 300- 350 संपत्तियों के रजिस्टर्ड के लिए आवेदन-पत्र आए हुए हैं। जो उम्मीद पोर्टल पर चढ़ाए दिए गये हैं। जिसमें मस्जिद, मदरासा, खानकाए,दरगाह,कब्रिस्तान,आदि संपत्तियों का विवरण है। अल्पसंख्यक समाज ने आए हुए अधिकारियों और उन सक्षम लोगों का जिन्होंने वक्फ संपत्तियों के संरक्षण के लिए अपना कीमती समय दिया और सहयोग किया उन सभी का आभार व्यक्त किया।

## दाई हलीमा हॉस्पिटल में गर्भवती महिलाओं के लिए निःशुल्क जांच एवं परामर्श शिविर का आयोजन

भीलवाड़ा (रॉयल पत्रिका)। प्रधानमंत्री सुरक्षित मातृत्व योजना के अंतर्गत मंगलवार 09 दिसंबर 2025 को प्रातः 10:00 बजे से दोपहर 02:00 बजे तक दाई हलीमा मेटरनिटी एण्ड जनरल हॉस्पिटल, भीलवाड़ा में गर्भवती महिलाओं के लिए निःशुल्क जांच एवं परामर्श शिविर आयोजित किया जा रहा है। इस शिविर में

वरिष्ठ स्त्री रोग विशेषज्ञों द्वारा पूर्णतः निःशुल्क जांच एवं परामर्श उपलब्ध कराया जाएगा। शिविर में आने वाली गर्भवती महिलाओं को आवश्यकता के अनुसार मेडिसिन एवं पोषाहार किट भी निःशुल्क वितरित की जाएगी। यह आयोजन सोशल वेलफेयर सोसाइटी, भीलवाड़ा के सौजन्य से किया जा रहा है।

## पेंशनर्स 20 दिसंबर 2025 तक

### जमा करवाएं जीवन प्रमाण—पत्र

चुरू (रॉयल पत्रिका)। जिला मुख्यालय पर राज्य सरकार ने राज्य पेंशनर्स के जीवन प्रमाण—पत्र जमा कराने की अंतिम तिथि 20 दिसम्बर 2025 निर्धारित की है। कोषाधिकारी प्रदीप कुमार सिंघल ने बताया कि चुरू जिले में जिन पेंशनर्स ने जीवन प्रमाण—पत्र अभी तक प्रस्तुत नहीं किया है, उनकी माह दिसंबर, 2025 तक अपना जीवन प्रमाण—पत्र अनिवार्य रूप से अद्यतन करवाएं ताकि उन्हें पेंशन भुगतान में कोई विलंब नहीं हो।

उपकोष कार्यालय में हेल्प डेस्क की सुविधा शुरू की जा चुकी है। इसलिए पेंशनर्स अपनी सुविधा अनुसार ऑनलाइन अथवा कोष/उपकोष कार्यालय में उपस्थित होकर जीवन प्रमाण पत्र अद्यतन करवा सकते हैं। कोषाधिकारी ने सभी पेंशनर्स से अपील की है कि पेंशनर्स 20 दिसंबर 2025 तक अपना जीवन प्रमाण—पत्र अनिवार्य रूप से अद्यतन करवाएं ताकि उन्हें पेंशन भुगतान में कोई विलंब नहीं हो।

## तेज रफ्तार जीप चालक ने बाइक को मारी टक्कर

महुआ (रॉयल पत्रिका)। महुआ शहर के प्रमुख मार्ग पर सोमवार 8 दिसंबर की दोपहर शराब के नशे में ड्राइवर ने सब्जी मंडी से भरतपुर रोड तेज स्पीड में गाड़ी दौड़ाते हुए कई बाइकों को टक्कर मार दी। प्रत्यक्षदर्शियों ने बताया कि जीप चालक ने पहले बाइक को जोरदार टक्कर मारी और उसे लगभग 100 मीटर तक घसीटा, इसके बाद जीप आगे चल रही एक कार को भी टकरा गई हादसे में एक साइकिल सवार बालक को टक्कर मार दी। घायल बालक को तुरंत अस्पताल पहुंचाया गया जहां उसका उपचार किया गया और बाद में उसकी छुट्टी दे दी गई। इस अचानक



घटना से इलाके में अफरा-तफरी मच गई और लोगों में भारी रोष देखा गया। सैकड़ों लोग जीप चालक के खिलाफ कार्रवाई की मांग को लेकर थाने पर पहुंचे। सूचना मिलते ही मौके पर पुलिस पहुंची, बेकाबू जीप चालक विष्णु चौधरी निवासी बाछरेन (भरतपुर) को गिरफ्तार कर लिया। पुलिस मामले की जांच में जुटी है और चालक के खिलाफ सख्त कार्रवाई करने की तैयारी कर रही है।

टीवी की 'पार्वती' के घर गूंजी किलकारियां

# सोनारिका मद्दौरिया ने बेटी को दिया जन्म

टीवी की पार्वती अब मां बन गई हैं। 'देवों के देव महादेव' में पार्वती का किरदार से सबका दिल जीतने वाली सोनारिका मद्दौरिया ने सितंबर में अपने पति विकास पाठशर के साथ अपनी प्रेग्नेसी की घोषणा की है। एक्ट्रेस ने अनाउंस किया कि वह और विकास बेबी गर्ल के पैरेंट्स बन गए हैं। 'देवों के देव महादेव' में पार्वती का किरदार निभाने वाली सोनारिका मद्दौरिया लंबे समय से अपनी प्रेग्नेसी जर्नी को एजर्जीय करती नजर आ रही थी। लगातार एक्ट्रेस अपने बेबी बॉय का फोटो इंस्टाग्राम पर शेयर करती दिखा रही हैं। इस बीच एक्ट्रेस ने गुड न्यूज सोशल मीडिया पर शेयर की है। सोनारिका ने बेबी गर्ल को जन्म दिया है। इसकी खबर उन्होंने इंस्टाग्राम पर शेयर की है। एक्ट्रेस ने अनाउंस किया कि वह और विकास बेबी गर्ल के पैरेंट्स बन गए हैं। इस दौरान फैंस और सेलेब्स दोनों ही बधाई देने में लगे हैं। पिछले साल 2024 में सोनारिका ने विकास पाठशर से राजस्थान में शादी की थी। मीडिया रिपोर्ट्स के मुताबिक विकास, सोनारिका के भाई के दोस्त थे और उनसे वह गिफ्ट में मिली थी। सोनारिका ने एक इंटरव्यू में कहा था कि वह पहले से श्योर थी कि पार्टनर के रूप में उन्हें एक्ट नहीं चाहिए था। एक्ट्रेस का कहना था कि इंस्टी के बाहर से पार्टनर के सेने से बैलेंस बना रहता है। विकास उन्हें बहुत सपोर्ट करता है। सोनारिका मद्दौरिया ने अपनी प्रोपेक्षनल लाइफ की शुरूआत साल 2011 में टीवी शो 'तुम देना साथ नेश' से टीवी डेब्यू किया। लेकिन वह 'देवों के देव महादेव' सीरियल में माता पार्वती के रोल से घर-घर में फेमस हुईं। एक्ट्रेस के चेहरे की मास्युजियत और सॉफ्ट हार्ट ने दर्शकों को देवी पार्वती के किरदार में तुरंत अपना दीवाना बना दिया। सोनारिका को जादूवाडू और ईदो रकम आदो रकम जैसी तेलुगु फिल्मों में भी देखा गया था।



जीवन में हर समय हर चीज को पकड़कर रखना जरूरी नहीं होता।

# राधिका आप्टे

अभिनेत्री राधिका आप्टे हमेशा से अपने अलग अंदाज के लिए जानी जाती रही हैं। फिल्मों में अनेक किरदार निभाने से लेकर निजी जीवन में अपने फैसलों पर कायम रहने तक, वह अक्सर ऐसी बातें कहती हैं जो उनके आत्मविश्वास और स्पष्टता को दर्शाती हैं। इस कड़ी में उन्होंने कहा कि वह करियर, शहर या मौके खोने जैसे दबावों को बहुत हल्के में लेती हैं। राधिका आप्टे ने कहा कि उन्हें किसी भी चीज के छूट जाने का डर बिल्कुल नहीं होता। उन्होंने कहा, "मैं इस तरह का दबाव कभी नहीं लेती। अगर मैं मुंबई में नहीं हूँ, तो मैं इस बात की चिंता बिल्कुल भी नहीं करूंगी कि मेरे हाथ से बड़े मौके निकल जाएंगे। फिल्महाल में लंदन में रहती हूँ और काम के लिए भारत आती हूँ। कई लोगों का मानना है कि फिल्म इंडस्ट्री का केंद्र मुंबई होने के कारण, वहां स्थायी रूप से रहना जरूरी है, लेकिन यह सोच पूरी तरह से गलत है।" राधिका ने कहा, "अगर मुझे कोई काम पसंद आएगा या मैं उसे करना चाहूंगी, तो मैं खुद मुंबई आ जाऊंगी। और अगर कभी कोई प्रोजेक्ट छूट भी गया, तो भी यह मेरे लिए कोई बड़ी बात नहीं है। जीवन में हर समय हर चीज को पकड़कर रखना जरूरी नहीं होता। कभी कुछ मिलता है, कभी नहीं, और दोनों ही स्थितियों को अपनाना चाहिए।" उन्होंने कहा कि असल में ऐसा नहीं है। हम चीजों को जितना बड़ा समझते हैं, वे उतनी बड़ी होती नहीं। मानसिक शांति और जीवन के वास्तविक आनंद ही अहम हैं।" राधिका आप्टे इन दिनों अपनी आने वाली थ्रिलर फिल्म 'साली मोहब्बत' को लेकर चर्चा में हैं। इस फिल्म में वह एक ऐसी साधारण महिला स्मिता का किरदार निभा रही हैं, जो घर में रहना पसंद करती है। उसे बागवानी का शौक है और बेहद शांत जिंदगी जीती है। उसकी दुनिया छोटी-सी है। लेकिन यही शांत दुनिया अचानक एक घटना के कारण बदल जाती है और कहानी एक रोमांचक दिशा में आगे बढ़ती है।



## धुरंधर का ज़ोरदार धमाका जारी Day 2 पर रू 33.10 करोड़, कुल 2 दिनों में रू 61.70 करोड़ का धमाकेदार कलेक्शन!



जियो स्टूडियोज × बी 62 स्टूडियोज की यह जॉनर-ब्रैंडिंग स्माई-गैंगस्टर एक्शन एंटरटेनर, जिसका निर्देशन आदित्य धर ने किया है, जबरदस्त सकारात्मक वर्ड ऑफ माउथ और आलोचकों की सर्वसम्मत सराहना के चलते शानदार ग्रोथ दर्ज कर रही है। दर्शकों में इस महा-एंटरटेनर को देखने का जबरदस्त क्रेज देखने को मिल रहा है, और गैंगस्टर-स्टाइल स्माई-एक्शन जॉनर पर इसकी अनेकों और मास्सी पेशकश ने साफ तौर पर सिनेप्रेमियों की कल्पना पर कब्जा कर लिया है।



## तान्या मित्तल की मिमिक्री कर बुरी फंसी

# जेमी लिवर

## 'बॉडी शेमिंग' का आरोप

बॉलीवुड एक्टर जॉनी लिवर की बेटी जेमी लिवर कितनी अच्छी मिमिक्री करती हैं, इससे सभी वाकिफ हैं। एक बार वो रिप्लिटी शो 'बिग बॉस 19' में आई थीं और कंटेस्टेंट तान्या मित्तल का खूब मजाक उड़ाया था। अब वो एक बार फिर उनका मखौल उड़ रही हैं। उन्होंने वीडियो शेयर किया है, जो वायरल हो गया है। इस वीडियो में जेमी लिवर कुछ बोल नहीं रही हैं। एक क्लिप में है, जिसमें तान्या मित्तल ये रही हैं, वो उसकी नकल उतारती हैं। एक और क्लिप है, जिसमें वो किसी से लड़ रही हैं, इसमें उनके चेहरे के एक्सप्रेशंस की नकल जेमी ने की है। इस पर नैति टेलर से लेकर तमाम यूजर्स मौज ले रहे हैं। पर ज्यादातर लोगों ने उरुया जेमी को ही खरी-खोटी सुनाई है। किसी ने कहा कहा कि क्या ये बॉडी शेमिंग नहीं है? तो किसी ने ये भी बोला कि औरत होकर वो औरत का मजाक उड़ रही हैं। एक यूजर लिखते हैं, 'किसी का मजाक मत उड़ओ, अच्छ नहीं लगता।' दूसरे ने लिखा, 'हर किसी को तन्या से अप्टेशन चाहिए।' एक और लिखते हैं, 'कॉमडी के नाम पर कुछ भी मत करो।'

## सारा खान ने कृष पाटक से शादी की



सपना बाबुल का..बिदाई और ससुराल सिमर का जैसे टेलीविजन धारावाहिकों में अपनी भूमिकाओं के लिए मशहूर अभिनेत्री सारा खान ने अभिनेता-निर्माता कृष पाटक के साथ शादी कर ली है। खान ने शनिवार को इंस्टाग्राम पर अपने विवाह की कई तस्वीरें साझा कीं, जिनमें दोनों नजर आ रहे हैं। उन्होंने कृषा हैशटैग के साथ कैप्शन में लिखा, कुबूल है ये सात फेरे तक... हमारे प्यार ने अपनी रिफ्ट खुद लिखी और हमारे दोनों जहां ने हां कह दिया। खान और पाटक ने पांच दिसंबर को शादी करने से पहले एक साल तक डेटिंग की। इस जोड़े ने अवतार में कोर्ट मैरिज की थी। दंपति ने हिंदू रिति-रिवाज से विवाह किया और बाद में निकाह भी किया। एक तस्वीर में खान और पाटक दोनों ने क्रीम रंग के कपड़े पहने थे। बाद की कुछ तस्वीरों में प्याजी रंग का लहंगा पहना था और पाटक ने उसी रंग का कुर्ता और सुनहरे रंग की पेट पहनी थी। इससे पहले खान की शादी अभिनेता अली मर्सेट से हुई थी। उन्होंने 2010 में शादी की थी, लेकिन 2011 में तलाक की घोषणा कर दी।

## लंबी अटकलों पर विराम स्मृति मंधाना ने मंगेतर पलाश मुछल संग शादी कैसिल की

भारतीय महिला क्रिकेटर स्मृति मंधाना और सिंगर पलाश मुछल की शादी कैसिल हो गई है। स्मृति और पलाश ने इंस्टाग्राम पर स्टेरी लगाकर इसकी जानकारी दी। दोनों की शादी 23 नवंबर को होनी थी। संगीत से लेकर हल्दी के कार्यक्रम हो चुके थे। बारात की तैयारियां चल रही थीं। ऐसे में 23 नवंबर की सुबह स्मृति के पिता को हार्ट अटैक आने के बाद शादी पोस्टपोन कर दी गई थी। शादी टलने के बाद सोशल मीडिया पर कई तरह की अफवाहें फैलने लगीं। दावा किया गया कि पलाश ने स्मृति के साथ धोखा किया है और उनका नाम वेडिंग कोरियोग्राफर से जोड़ा गया। इसी बीच, स्मृति ने अपने सोशल मीडिया अकाउंट से शादी से जुड़ी सभी तस्वीरें हटा दी थीं। स्मृति ने पोस्ट में लिखा- पिछले कुछ हफ्तों से मेरी निजी जिंदगी को लेकर काफी अटकलें लगाई जा रही हैं, इसलिए मुझे लगा कि इस समय मुझे खुद इस बारे में बात कर देनी चाहिए। मैं बहुत निजी स्वभाव की इंसान हूँ और अपनी प्राइवसी बनाए रखना चाहती हूँ, लेकिन यह साफ करना जरूरी है कि शादी अब कैसिल हो गई है। मैं चाहती हूँ कि यहाँ इस मामले को खत्म कर दिया जाए और आप सभी से भी यही अनुरोध है कि इस विषय को आगे न बढ़ाएं।



## जल्द ओटीटी पर रिलीज हो रहा है 'फोर मोर शॉट्स' का फाइनल सीजन, शरारत और पागलपन से भरी है सीरीज, कब और कहां देखें?



ओटीटी प्लेटफॉर्म की लोकप्रिय वेब सीरीज फोर मोर शॉट्स प्लोज का नया सीजन जल्द ही रिलीज होने वाला है। अब तक इसके तीन सीजन दर्शकों के बीच काफी सफल रहे हैं, और अब मेकर्स ने इसके चौथे और फाइनल सीजन की रिलीज डेट भी घोषित कर दी है। दर्शक लंबे समय से इस सीरीज के अगले सीजन का इंतजार कर रहे थे, और अब आखिरकार उन्हें इसका नया सीजन देखने का मौका मिलने वाला है। फोर मोर शॉट्स प्लोज सीरीज का पहला सीजन साल 2019 में आया था जिसे काफी पसंद किया गया था। यह सीरीज इंटरनेशनल एमी-नॉमिनेटेड हो चुकी है। इसके तीन सीजन सीजन आ चुके हैं और अब चौथा सीजन रिलीज को तैयार है। लंबे इंतजार के बाद फोर मोर शॉट्स का फाइनल सीजन आखिरकार तीन साल बाद रिलीज होने जा रहा है। इसका सीजन 5 से शुरू होगा और इसका सीजन 5 इंतजार कर रहे थे। अब यह भी साफ हो गया है कि यह ओटीटी प्लेटफॉर्म पर किस तारीख से स्ट्रीमिंग के लिए उपलब्ध होगा। 5 दिसंबर को मेकर्स ने फोर मोर शॉट्स प्लोज के फाइनल सीजन की रिलीज डेट का एलान कर दिया है।

## 30 करोड़ रुपए की घोखाघड़ी मामले में विक्रम भट्ट गिरफ्तार

30 करोड़ रुपए की घोखाघड़ी मामले में फिल्ममेकर विक्रम भट्ट को मुंबई के यारो रोड इलाके से गिरफ्तार किया गया है। राजस्थान पुलिस और मुंबई पुलिस ने संयुक्त रूप से कार्रवाई कर डायरेक्टर को उनकी साली के घर से गिरफ्तार किया है। अब राजस्थान पुलिस उन्हें अपने साथ उदयपुर ले जाने के लिए बांद्रा कोर्ट में ट्रांजिट रिमांड के लिए अप्लाई करेगी। बता दें कि सात दिन पहले इंदिरा गुपु ऑफ कंपनीज के संस्थापक डॉ. अजय मुंडिया से 30 करोड़ रुपए की घोखाघड़ी के आरोपी फिल्म निर्देशक विक्रम भट्ट, उनकी पत्नी श्वेतांबरी भट्ट सहित 6 आरोपियों के खिलाफ उदयपुर पुलिस ने लुक आउट नोटिस जारी किया था। सभी आरोपियों को 8 दिसंबर तक उदयपुर पुलिस के सामने पेश होने के लिए भी नोटिस दिए गए थे। इसके अलावा इनमें से कोई भी आरोपी अब बिना मंजूरी के विदेश नहीं जा पाएंगे। क्या है पूरा मामला बता दें कि लगभग 20 दिन पहले उदयपुर में विक्रम भट्ट और उनकी पत्नी श्वेतांबरी भट्ट समेत 8 लोगों पर 30 करोड़ की घोखाघड़ी की एफआईआर दर्ज हुई थी। दोनों पर उदयपुर के डॉक्टर को 200 करोड़ की कमाई का झॉसा देकर ठगी करने का आरोप लगा था। भूपालपुर पुलिस मामले की जांच कर रही है। पुलिस के मुताबिक डॉ.अजय मुंडिया ने फिल्म डायरेक्टर, उनकी पत्नी, बेटी कृष्णा निवासी अंधेरी वेस्ट, मुंबई, दिनेश कटारिया निवासी सहेली नगर उदयपुर, महबूब अंसारी प्रोड्यूसर निवासी ठाणे, मुदित चुट्टनन निवासी दिल्ली, गणेशकरलाल श्रीवास्तव डीएससी चैयरमैन, अशोक दुबे जनरल सेक्रेटरी, फेडरेशन ऑफ वेस्टर्न इंडिया सिने एम्प्लॉइज मुंबई के खिलाफ रिपोर्ट दी।



(साभार एजेंसी)

## अनिल कपूर को याद आया मिशन इम्पॉसिबल 4 का दौर, टॉम क्रूज समेत पूरी टीम को किया धन्यवाद

हिंदी सिनेमा में ऐसे कई सारे दिग्गज कलाकार रहे हैं, जिन्होंने अपनी कबिलियत के दम पर न केवल भारत की जनता के दिलों में राज किया, बल्कि विदेश में भी जाकर अपने हुनर का परचम लहराया है। इनमें से एक है अभिनेता अनिल कपूर। अभिनेता अनिल कपूर ने साल 2011 में हॉलीवुड की फिल्म 'मिशन इम्पॉसिबल: घोट प्रोटोकॉल' में काम किया था, जिसे दर्शकों ने काफी पसंद किया था। फिल्म ने अपनी रिलीज के 14 साल पूरे कर लिए हैं, जिसकी खुशी जाहिर करते हुए अभिनेता ने एक पोस्ट शेयर कर फिल्म और साथी कलाकारों को याद किया। अभिनेता ने इंस्टाग्राम पर फिल्म के साथी कलाकारों के साथ कुछ तस्वीरें शेयर कीं, जिनके साथ उन्होंने लिखा, "कुछ फिल्में ऐसी होती हैं, जो हमेशा के लिए दिलों में धर कर लेती हैं। ऐसा सिर्फ इसलिए नहीं होता कि वे किसी बड़ी प्रेजाइजी का हिस्सा होती हैं या दुनियाभर में हिट हुई हैं, बल्कि इसकी असल वजह यह है कि इन फिल्मों के दौरान बने रिश्ते और दोस्तियां जिंदगीभर साथ रहती हैं।" अनिल कपूर ने आगे लिखा, "फिल्म 'मिशन इम्पॉसिबल: घोट प्रोटोकॉल' भी एक ऐसी फिल्म थी, जिसके रिलीज के 14 साल पूरे हो गए हैं। हंसी-मजाक, एक-दूसरे पर मरोसा, यादगार पल और अनमोल दोस्तियां, ये सब आज भी ताजा हैं। ये कलनी उन लोगों की हैं, जो धीरे-धीरे परिचित बन गए और उन रोमांचक सफर की हैं, जो कभी फीके नहीं पड़ते हैं।" 'साल 2011 में रिलीज हुई 'मिशन इम्पॉसिबल: घोट प्रोटोकॉल' इस सीरीज की चौथी फिल्म थी। फिल्म का निर्देशन 'ब्राड बर्द' ने किया था। फिल्म में टॉम क्रूज, जेरेमी रेनर और सिमोन पेग मुख्य भूमिका में थे। फिल्म में अनिल कपूर ने भी अहम किरदार निभाया था। ये फिल्म नेटप्लक्स में स्ट्रीम हो रही है। अभिनेता अनिल कपूर की फिल्म जल्द ही एक्शन और ड्रामा से भरी फिल्म 'सुबेदार' में नजर आएंगे, जिसका निर्देशन सुरेश त्रिवेणी कर रहे हैं। इस फिल्म में राधिका मदान लीड रोल में नजर आएंगी। यह फिल्म भारत के ग्लोबल इलाके की कहानी पर आधारित है। इसमें अनिल कपूर ने फौज से रिटायर सुबेदार अर्जुन मोर्य का किरदार निभाया है, जो आम जिंदगी जीने की कोशिश करता है। इस दौरान उसे कई चुनौतियां और मुश्किलों का सामना करना पड़ता है।



### सीएम ने सिमू दास को सौंपा 10 लाख का चेक, सरकारी नौकरी का भी वादा



**गुवाहाटी, एजेंसी।** भारत की ब्लाईंड क्रिकेट स्टार सिमू दास को असम के मुख्यमंत्री हिमंत बिस्वा सरमा ने 10 लाख रुपये का चेक प्रदान किया। इसी के साथ उन्होंने विश्व कप विजेता खिलाड़ी को सरकारी नौकरी का वादा भी किया। सिमू, बी1 (पूरी तरह से ब्लाईंड) कैटेगरी की क्रिकेटर हैं, जिन्होंने ब्लाईंड महिला टी20 विश्व कप में भारत की जीत में अहम भूमिका निभाई। सिमू जन्म से ही नेत्रहीन हैं। कच्चे मकान में सिमू का बचपन बेहद मुश्किल हालात में गुजरा। सिमू की तरह उनका भाई भी देखने में सक्षम नहीं है। ऐसे मुश्किल हालात में मां ने पूरे परिवार की जिम्मेदारी उठाई। उन्होंने बेटी को तमाम चुनौतियों से लड़ना सिखाया। पक्के इरादे के साथ सिमू ने न सिर्फ भारत की तरफ से खेलने का अपना सपना पूरा किया, बल्कि आज वह एक विश्व कप विजेता भी हैं। क्रिकेट एसोसिएशन फॉर द ब्लाईंड इन इंडिया (सीएबीआई) और स्पोर्ट्स ट्रस्ट फॉर द डिसेबल्ड ने इस बड़े फैसले के लिए असम सरकार और मुख्यमंत्री हिमंत बिस्वा सरमा का शुक्रिया अदा किया है। क्रिकेट एसोसिएशन फॉर द ब्लाईंड इन इंडिया के अध्यक्ष डॉ. जीके महंतेश ने कहा, 'यह न सिर्फ सिमू की प्रतिभा और लगन का इनाम है, बल्कि भारत में ब्लाईंड क्रिकेट के लिए एक टर्निंग प्वाइंट भी है। माननीय मुख्यमंत्री की सबको साथ लेकर चलने की प्रतिबद्धता पूरे देश को एक मजबूत संदेश देती है। हम इस बदलाव लाने वाले काम के लिए बहुत शुक्रगुजार हैं, जो अनगिनत दृष्टिबाधित लड़कियों को बड़े सपने देखने के लिए प्रेरित करेगा। सिमू दास ने कहा, 'यह मेरी जिंदगी का सबसे भावुक दिन है। मैं एक ऐसे परिवार से हूँ, जिसने हर चीज के लिए जद्दोजहद किया है। सरकारी नौकरी की घोषणा और माननीय मुख्यमंत्री से मिलने इस सम्मान ने मुझे एक नई जिंदगी और एक नई पहचान दी है। मैं उनका दिल से शुक्रिया अदा करती हूँ। मैं माननीय प्रधानमंत्री के प्रति भी अपना सम्मान जताती हूँ, जिनके नेतृत्व में मुझे जैसे लाखों लोगों को अपने हालात से ऊपर उठने की उम्मीद मिली है। मैं क्रिकेट एसोसिएशन फॉर द ब्लाईंड इन इंडिया और समर्थन ट्रस्ट की भी धन्यवाद देना चाहती हूँ, जिन्होंने मुझे खोजा और मुझे यहाँ तक पहुंचने के लिए ट्रेनिंग दी।'

### 80 साल के दादा के सहारे दौड़ रही हरियाणा की गोल्डन गर्ल, पिता लापता...



**नई दिल्ली, एजेंसी।** हरियाणा की मिट्टी से निकली 400 मीटर की नई उड़ान मनीषा कुमारी की जिंदगी ट्रैक पर जितनी तेज भागती है, घर की हालत उतनी ही मुश्किलों से घिरी है। मनीषा ने खेलो इंडिया यूनिवर्सिटी गेम्स 2025 में गोल्ड मेडल जीतकर प्रदेश और यूनिवर्सिटी का नाम रोशन किया, लेकिन उनके घर की आर्थिक स्थिति जीत की चमक से बिल्कुल उलट है। पिता वर्षों पहले नशे की गिरफ्त में डूबकर घर छोड़ गए, तब से उनका कोई पता नहीं। 80 साल के बुजुर्ग दादा ही पूरे घर का सहारा हैं। अब स्थिति यह है कि अगर मनीषा को जल्द कोई स्पर्सन नहीं मिला तो इस सुनहरी दौड़ पर रोक भी लग सकती है। गोल्ड मेडल के बाद भी उनकी असली जंग जारी है, सपनों को बचाने की जंग। खेलो इंडिया यूनिवर्सिटी गेम्स 2025 में क्या लक्ष्य हासिल कर पाईं के सवाल पर मनीषा ने जनसत्ता को बताया, '...नहीं जो गोल बनाकर आई थी, उतना तो नहीं कर पाईं। अपना पर्सनल बेस्ट नहीं कर पाईं, लेकिन अभी आगे ऑल इंडिया यूनिवर्सिटी है। उसमें अपना पर्सनल बेस्ट करूंगी। आगे भी और प्रतियोगिताएं हैं। कोशिश करूंगी कि अपने देश के लिए भी पदक जीतूँ। मनीषा ने कहा, 'मेरे दादा-दादी ही हैं जिन्होंने मुझे सपोर्ट किया है। मेरे पापा नहीं हैं। हम पांच भाई बहन हैं।'

# मेसी के दम पर इंटर मियामी ने जीता एमएलएस कप का खिताब, मुलर पर भारी पड़े अर्जेंटीनियाई खिलाड़ी

**फोर्ट लॉडरडेल, एजेंसी।** अर्जेंटीना के स्टार फुटबॉल खिलाड़ी लियोनेल मेसी के दम पर इंटर मियामी ने मेजर लीग सॉकर का खिताब पहली बार अपने नाम किया। इस दौरान मेसी और थॉमस मुलर के बीच प्रतिद्वंद्विता देखने मिली जिसे मेसी आगे निकल गए। अगले साल होने वाले फीफा विश्व कप से पहले लियोनेल मेसी ने एक बार फिर अपना दम दिखाया और इंटर मियामी को मेजर लीग सॉकर

(एमएलएस) कप फुटबॉल टूर्नामेंट का खिताब दिलाने में अहम भूमिका निभाई। फाइनल मुकाबला सिर्फ इंटर मियामी और वैक्वुवर व्हाइटकैप्स के बीच ही नहीं था, बल्कि जर्मनी के स्टार फुटबॉलर थॉमस मुलर और अर्जेंटीना के मेसी के बीच भी एक जंग थी। मेसी और मुलर के बीच प्रतिद्वंद्विता में आमतौर पर मुलर ने ही बाजी मारी है, लेकिन इस बार अर्जेंटीनियाई खिलाड़ी आगे निकल गए।

### मेसी ने करियर की 47वीं टॉपी जीती

मुलर और मेसी के बीच हुए 10 मुकाबलों में से जर्मनी के स्टार ने सात में जीत हासिल की है। मुलर की मौजूदगी में जर्मन टीम ने विश्व कप



में दो बार मेसी और अर्जेंटीना को बाहर किया है।

लेकिन एमएलएस के फाइनल में अर्जेंटीना के सुपर स्टार ने इंटर मियामी को मुलर की वैक्वुवर व्हाइटकैप्स पर 3-1 से जीत दिलाई। इस तरह से मेसी ने अपने करियर

### इंटर मियामी की जीत में चमके मेसी

मेसी ने 72वें मिनट में रोड्रिगो डी पॉल को गेंद देकर गोल करने में मदद की। इसके बाद उन्होंने स्टॉपिज टाइम में एक और गोल करने में योगदान देकर इंटर मियामी को फ्रेंचइजी इतिहास में

पहली बार चैंपियनशिप दिलाई। मेसी और मुलर दोनों ही विश्व कप और चैंपियंस लीग विजेता हैं। दोनों क्लब विश्व कप विजेता भी हैं।

मेसी ने मैच के बाद कहा, तीन साल पहले मैंने एमएलएस में आने का फैसला किया और आज हम एमएलएस चैंपियन हैं। पिछले साल हम लीग में जल्दी बाहर हो गए थे लेकिन इस साल एमएलएस जीतना हमारा मुख्य लक्ष्य था।

### शूटिंग वर्ल्ड कप फाइनल:

## विश्व कप फाइनल में रुद्राक्ष-बबूता और इलावेनिल का निराशाजनक प्रदर्शन, पदक से चूके

**दोहा, एजेंसी।** भारतीय निशानेबाजों ने विश्व कप फाइनल में निराशाजनक प्रदर्शन किया। रुद्राक्ष पाटिल, अर्जुन बबूता और इलावेनिल पदक नहीं जीत सके। सबसे ज्यादा निराशा इलावेनिल ने किया जो फाइनल के लिए भी क्वालिफाई नहीं कर सकीं। भारत के पूर्व विश्व चैंपियन रुद्राक्ष पाटिल और पेरिस ओलंपिक फाइनल तक पहुंचे अर्जुन बबूता शनिवार को सत्र के आखिरी आईएसएसएफ विश्व कप फाइनल में पुरुषों की 10 मीटर एयर राइफल स्पर्धा में पदक जीतने से चूककर क्रमशः चौथे और छठे स्थान पर रहे। इलावेनिल वलारिवन भी महिलाओं की 10 मीटर एयर राइफल स्पर्धा में पिछड़ गईं। वह क्वालिफिकेशन दौर में नौवें स्थान पर रहीं और आठ निशानेबाजों के फाइनल में जगह नहीं बना पाईं।



**फाइनल में जगह नहीं बना सकीं इलावेनिल:** स्वीडन के पूर्व विश्व चैंपियन विक्रम लिंड्बोर्न ने 253.0 के स्कोर के साथ स्वर्ण पदक और 5,000 यूरो की पुरस्कार राशि जीती। पेरिस ओलंपिक में दो स्वर्ण पदक के विजेता चीन के शेंग लिहाओ ने 252.6 के स्कोर से रजत पदक और 4,000 यूरो की राशि जीती। एक और दिग्गज हंगरी के इस्तवान पेनी ने कांस्य पदक जीता। काहिया में वर्ल्ड चैंपियनशिप में कांस्य पदक जीतने वाली इलावेनिल आठ निशानेबाजों के फाइनल में जगह नहीं बना पाईं। वह क्वालिफिकेशन दौर में चौथे स्थान पर रहकर फाइनल में पहुंचे। बबूता ने 633.3 के स्कोर के साथ तीसरे स्थान पर रहकर आठ निशानेबाजों के फाइनल में जगह बनाई। फाइनल में रुद्राक्ष ने 209.9 का स्कोर बनाया।

### इंडिया-दक्षिण अफ्रीका टी-20:

## टीम इंडिया के लिए खुशखबरी, दो मैच विनर खिलाड़ियों की वापसी

**नई दिल्ली, एजेंसी।** भारतीय टीम के मुख्य कोच गौतम गंभीर ने पुष्टि की है कि टी20 टूर्नामेंट उपासना शुभमन गिल और हार्दिक पांड्या पूरी तरह फिट हैं और दक्षिण अफ्रीका के खिलाफ 9 दिसंबर से शुरू हो रही पांच मैचों की टी20 सीरीज में खेलने के लिए तैयार हैं।



**गिल की चोट के बाद वापसी:** गिल को दक्षिण अफ्रीका के खिलाफ पहले टेस्ट के दौरान गंदन में चोट लगी थी, जिसके चलते वे दूसरा टेस्ट और तीनों वनडे मैच नहीं खेल पाए। अब डॉक्टरों की हरी झंडी मिलने के बाद उन्हें टी20 टीम में शामिल कर लिया गया है। पोस्ट-मैच प्रेस कॉन्फ्रेंस में गंभीर ने कहा:

'शुभमन तैयार हैं। इसलिए उन्हें चुना गया है। वह फिट हैं और दोबारा खेलने के लिए बेहद उत्सुक भी। हालांकि गिल टेस्ट और वनडे में शानदार प्रदर्शन करते रहे हैं, लेकिन उनकी टी20 फॉर्म चिंता का विषय बनी हुई है। 12 पारियों में सिर्फ 259 रन, औसत

28.77, स्ट्राइक रेट 143, सर्वश्रेष्ठ स्कोर 47. इन मैचों में छह बार वे 20 रन से कम पर आउट हुए। दक्षिण अफ्रीका सीरीज के लिए हार्दिक पांड्या की भी टीम में वापसी हो रही है। उन्होंने सितंबर 2025 में एशिया कप के दौरान अंतिम बार टी20 खेला था। इस

## तीनों फॉर्मेट में शतक लगाने वाले छठे भारतीय बने यशस्वी जायसवाल



**विशाखापत्तनम, एजेंसी।** अपने वनडे करियर के चौथे ही मुकाबले में सलामी बल्लेबाज यशस्वी जायसवाल ने बड़ा मुकाम हासिल कर लिया है। इस 23 वर्षीय खिलाड़ी ने साउथ अफ्रीका के विरुद्ध तीसरे वनडे मुकाबले में शतकीय पारी खेली, जिसके साथ वह तीनों फॉर्मेट में शतक जमाने वाले छठे भारतीय बन गए हैं। बाएं हाथ के इस बल्लेबाज ने टेस्ट फॉर्मेट में 7 शतक जमाए हैं, जबकि टी20 क्रिकेट में उनके नाम 1 शतक दर्ज है। यशस्वी जायसवाल से पहले सुरेश रैना, रोहित शर्मा, केएल राहुल, विराट कोहली और शुभमन गिल अंतरराष्ट्रीय क्रिकेट के तीनों फॉर्मेट में शतक लगाने वाले भारतीय खिलाड़ियों की लिस्ट में अपना नाम शामिल करवा चुके थे। यशस्वी जायसवाल ने एसीए-वीडीसीए क्रिकेट स्टेडियम में खेले गए इस मुकाबले में 121 गेंदों का सामना किया, जिसमें 2 छक्कों और 12 चौकों

के साथ 116 रन की नाबाद पारी खेली। इस दौरान उन्होंने रोहित शर्मा के साथ पहले विकेट के लिए 155 रन जुटाए, जबकि विराट कोहली के साथ दूसरे विकेट के लिए 116 रन की अटूट साझेदारी की। यशस्वी जायसवाल की इस शानदार पारी के दम पर भारत ने तीसरे वनडे मुकाबले को 9 विकेट से जीतकर तीन मुकाबलों की सीरीज 2-1 से अपने नाम की। मुकाबले में टॉस गंवाकर पहले बल्लेबाजी करने उतरी साउथ अफ्रीकी टीम 47.5 ओवरों में 270 रन पर सिमट गई। मेहमान टीम के लिए किंवदंत डी कॉक ने 89 गेंदों में 6 छक्कों और 8 चौकों के साथ सर्वाधिक 106 रन बनाए। भारत की तरफ से प्रसिद्ध कृष्णा और कुलदीप यादव ने 4-4 विकेट निकाले। इसके जवाब में भारत ने सिर्फ 39.5 ओवरों में जीत दर्ज कर ली। यशस्वी जायसवाल ने शतक लगाया, जबकि रोहित शर्मा ने 73 गेंदों में 10 बार्डर्डों के साथ 75 रन की पारी खेली। इनके अलावा, विराट कोहली ने 45 गेंदों में नाबाद 65 रन बनाए। भारतीय टीम ने साउथ अफ्रीका के खिलाफ रांची में खेले गए पहले वनडे मैच को 17 विकेट से जीता था, जिसके बाद साउथ अफ्रीका ने रायपुर में खेले गए दूसरे वनडे मैच को 4 विकेट से अपने नाम करते हुए सीरीज में 1-1 से बराबरी कर ली थी। ऐसे में तीसरा वनडे मैच निर्णायक बन गया था।

## रोहित शर्मा के अंतरराष्ट्रीय क्रिकेट में 20 हजार रन पूरे, लिस्ट में सिर्फ 4 भारतीय

**विशाखापत्तनम, एजेंसी।** भारत के अनूभवी बल्लेबाज रोहित शर्मा पुरुषों के अंतरराष्ट्रीय क्रिकेट में 20 हजार रन पूरे करने वाले चौथे भारतीय बन गए हैं। रोहित शर्मा ने यह मुकाम साउथ अफ्रीका के विरुद्ध शनिवार को एसीए-वीडीसीए क्रिकेट स्टेडियम में जारी तीसरे वनडे मैच में हासिल किया। अंतरराष्ट्रीय क्रिकेट में सर्वाधिक रन बनाने के मामले में सचिन तेंदुलकर शीर्ष भारतीय हैं, जिन्होंने 664 मुकाबलों की 782 पारियों में 48.52 की औसत के साथ 34,357 रन बनाए। वहीं, विराट कोहली 52.46 की औसत के साथ अब तक 27,910 रन बना चुके हैं। इस लिस्ट में राहुल द्रविड तीसरे पायदान पर हैं, जिन्होंने 504 अंतरराष्ट्रीय मुकाबलों में 45.57 की औसत के साथ 24,064 रन बनाए। रोहित शर्मा ने अंतरराष्ट्रीय करियर में 505 मैच खेले हैं, जिसमें 45 से ज्यादा की औसत के साथ 20 हजार रन पूरे किए। इस दौरान रोहित 1,900 से ज्यादा चौके और 600 से ज्यादा छक्के लगा चुके हैं। इस मुकाबले के दौरान रोहित शर्मा और यशस्वी जायसवाल की सलामी जोड़ी ने पहले विकेट के लिए 100+ रन



की साझेदारी की। यह 35वां बार है जब रोहित वनडे फॉर्मेट में पहले विकेट के लिए शतकीय साझेदारी का हिस्सा रहे हैं। इस लिस्ट में उनके आगे सिर्फ सचिन तेंदुलकर हैं, जिन्होंने 40 बार ऐसा किया है। विशाखापत्तनम में खेले जा रहे इस मुकाबले में टॉस हारकर पहले बल्लेबाजी के लिए उतरी साउथ अफ्रीकी टीम 47.5 ओवरों में 270 रन पर सिमट गई। साउथ अफ्रीका की तरफ से किंवदंत डी कॉक ने 89 गेंदों में 6 छक्कों और 8 चौकों के साथ 106 रन बनाए। उनके अलावा कप्तान टेंबा बावुमा ने 67 गेंदों में 5 चौकों के साथ 48 रन बनाए।

## निशानेबाज सुरुचि सिंह ने जीता स्वर्ण, संयम को मिला रजत

**दोहा, एजेंसी।** महिला निशानेबाज सुरुचि सिंह ने दोहा में जारी आईएसएसएफ विश्व कप फाइनल में स्वर्ण पदक जीता। हालांकि, स्टार निशानेबाज मनु भाकर फाइनल में पांचवें स्थान पर रहीं और रजत नहीं जीत सकीं। प्रतिभाशाली निशानेबाज सुरुचि सिंह ने एक और शानदार प्रदर्शन हुए महिलाओं की 10 मीटर एयर पिस्टल स्पर्धा में स्वर्ण पदक जीता, जबकि उनकी साथी

# मनु भाकर पदक जीतने से चूकीं

संयम ने रजत पदक हासिल किया जिससे भारत ने सत्र के आखिर में होने वाले आईएसएसएफ विश्व कप फाइनल के पहले दिन शानदार शुरुआत की। हालांकि, दो बार की ओलंपिक पदक विजेता मनु भाकर ने निराशा किया और वह पदक हासिल करने से चूक गईं।

**फाइनल में पांचवें स्थान पर रहीं मनु :** 10 मीटर राइफल निशानेबाजों के निराशाजनक प्रदर्शन

के बाद सुरुचि ने फाइनल में 245.1 का शानदार स्कोर बनाकर स्वर्ण पदक जीतकर भारत के लिए दिन चमका दिया। वहीं पूर्व जूनियर विश्व चैंपियन संयम ने 243.3 के स्कोर के साथ देश के लिए रजत पदक पकवा किया। मनु भाकर फाइनल में पहुंचीं लेकिन 179.2 के स्कोर के साथ पांचवें स्थान पर रहीं। इस साल की शुरुआत में लगातार चार विश्व कप स्वर्ण पदक जीतने के बाद सुरुचि

सितंबर-अक्टूबर में विश्व रैंकिंग में पहले स्थान पर थीं। वह शानदार फॉर्म में थीं और उन्होंने 586 के कुल स्कोर के साथ 12 निशानेबाजों के एलीट ग्रुप में क्वालिफिकेशन दौर में चार बार 9.5 का स्कोर से शीर्ष स्थान सुरुचि को गंवा बैठीं।

**रुद्राक्ष, बबूता और इलावेनिल ने किया निराशा :** भारत के पूर्व विश्व चैंपियन रुद्राक्ष पाटिल और पेरिस ओलंपिक फाइनल तक पहुंचे अर्जुन बबूता

पुरुषों की 10 मीटर एयर राइफल स्पर्धा में क्रमशः चौथे और छठे स्थान पर रहे। इलावेनिल वलारिवन भी महिलाओं की 10 मीटर एयर राइफल स्पर्धा में पिछड़ गईं। वह क्वालिफिकेशन दौर में नौवें स्थान पर रहीं और आठ निशानेबाजों के फाइनल में जगह नहीं बना पाईं।



# इजराइल और भारत के बीच सहयोग के अनंत अवसर : इजराइली अधिकारी

## रखतल, भाषा।

इजराइली अधिकारी ने भारत-मध्य पूर्व-यूरोप आर्थिक गलियारा (आईएमईसी) परियोजना को बेहतरीन करार दिया और कहा कि इजराइल और भारत के बीच संबंध बेहद मजबूत हैं तथा दोनों देशों के बीच सहयोग के अनंत अवसर मौजूद हैं। इजराइली विदेश मंत्रालय के एक वरिष्ठ अधिकारी ने यह भारतीय पत्रकारों के एक समूह से बातचीत में यह बात कही। उन्होंने कहा, इजराइल और भारत के बीच संबंध बहुत मजबूत हैं और ए और भी मजबूत होते जा रहे हैं, नागरिक के साथ ही सैन्य और रक्षा सहयोग के संदर्भ में भी। विदेश मंत्रालय के एक अन्य अधिकारी ने कहा कि दोनों देशों के पास साथ मिलकर काम करने के अनंत अवसर हैं। आईएमईसी परियोजना के बारे में अधिकारी ने कहा, इजराइल के लिए एक बहुत ही अच्छी पहल। हम इस पर गंभीरता से विचार कर रहे हैं। फिलहाल, दो देश ऐसे हैं जो हस्ताक्षरकर्ता



नहीं हैं - जॉर्डन और इजराइल। पहले चरण के लिए हम यही चाहते हैं कि ए दोनों देश एक बड़े बंधे का हिस्सा हों। आईएमईसी, तीन क्षेत्रों में संपर्क, व्यापार और स्थिरता को बढ़ावा देने के उद्देश्य वाली एक परिवर्तनकारी पहल है, जिसकी शुरुआत सितंबर 2023 में दिल्ली में जी20 शिखर सम्मेलन के दौरान की गई थी। इस गलियारे के लिए भारत, सऊदी अरब, यूरोपीय संघ, संयुक्त अरब अमीरात, अमेरिका और कुछ अन्य जी20 भागीदारों ने एक समझौते पर हस्ताक्षर किए

थे। आईएमईसी के अस्तित्व में आने के एक महीने से भी कम समय में हमारा ने सात अक्टूबर को इजराइल पर हमला किया जिसका असर इस परियोजना पर पड़ा। इजराइली अधिकारी ने कहा, यह सच है कि सात अक्टूबर के हमले ने इन सभी पहलों पर रोक लगा दी है... दूसरे देशों को इस बात को लेकर बहुत हिचकिचाहट है कि जब युद्ध अब भी जारी है तो वे इसमें कैसे शामिल हों। भले ही युद्धविग्रम हो, (अमेरिकी राष्ट्रपति डोनाल्ड ट्रंप द्वारा एक शांति योजना बनाई

गई हो, फिर भी हिचकिचाहट बनी हुई है। अगर फिर से युद्ध छिड़ गया तो क्या होगा? अधिकारी ने कहा, इसलिए, मुझे लगता है कि इसमें अभी समय लगेगा। इस समय इजराइल के पास आगे बढ़ने के लिए कुछ भी नहीं है, जब तक कि सऊदी अरब को गाजा में किसी प्रकार की प्रगति नजर न आए, क्योंकि सऊदी अरब ने स्पष्ट रूप से कहा है कि उसे फलस्तीनियों को कुछ देना होगा... कोई भी ऐसा कदम जिससे फलस्तीनियों को शांत किया जा सके, उसके बाद ही वह आगे बढ़ेगा और इजराइल के साथ संबंधों को सामान्य करेगा। कई विशेषज्ञों ने आईएमईसी को चीन के बेल्ट एंड रोड इनिशिएटिव (बीआरआई) का जवाब बताया है, जो अक्सर 'डॉलर की एक बुनियादी ढांचा और संपर्क परियोजना है जिसमें दर्जनों देश शामिल हैं। अधिकारी ने यह भी कहा कि इजराइल भारत के साथ-साथ बाकी दुनिया पर भी हमारा को आतंकवादी संगठन घोषित करने के लिए दबाव डाल रहा है।

## बीजिंग, भाषा।

भारत ने शंघाई स्थित अपने वाणिज्य दूतावास के नए अत्याधुनिक भवन का रविवार को उद्घाटन किया। भारत ने चीन के मुख्य व्यापारिक केंद्र स्थित अपने वाणिज्य दूतावास को 32 साल में पहली बार दूसरे भवन में स्थानांतरित किया है। शंघाई वाणिज्य दूतावास चीन के पूर्वी क्षेत्र में भारत के तेजी से बढ़ते व्यापारिक समुदाय की सेवा करता है, जहां वित्तू जैसे शीर्ष व्यापार और व्यवसाय केंद्र हैं, जहां बड़ी संख्या में भारतीय व्यवसाय मौजूद हैं। वाणिज्य जिले के प्रमुख डेविड सेंटर में 1,436.63 वर्ग मीटर में फैले विशाल नए वाणिज्य दूतावास भवन का उद्घाटन चीन में भारतीय राजदूत प्रदीप कुमार शवत ने किया।



## चीनी सैन्य विमान ने जापानी लड़ाकू विमानों पर अपना रडार लॉक किया, जापान ने जताया विरोध

तोययो, (भाषा)। चीनी विमानवाहक पोत लियाओनिंग से उड़ान भरने वाले एक सैन्य विमान ने जापान के ओकिनावा के पास जापानी लड़ाकू विमानों पर अपना रडार लॉक कर दिया जिसे लेकर जापान ने चीन के समक्ष विरोध दर्ज कराया है। रडार लॉक का मतलब होता है- किसी सैन्य विमान का अपने रडार को दूसरे विमान या लक्ष्य पर इस तरह केंद्रित करना कि वह उसकी सटीक स्थिति, गति और दिशा पर लगातार नजर रख सके। जापान के रक्षा मंत्रालय ने कहा कि चीन के सैन्य विमान जे-15 ने शनिवार को दो बार अलग-अलग समय में जापानी एफ-15 लड़ाकू विमानों पर अपना रडार लॉक किया। मंत्रालय ने कहा कि एक बार दोपहर में लगभग तीन मिनट के लिए और फिर शाम को लगभग 30 मिनट के लिए ऐसा किया गया। मंत्रालय के अनुसार, चीनी विमान से उन जापानी लड़ाकू विमानों पर रडार लॉक किया जिन्होंने चीन की ओर से हवाई क्षेत्र के संभावित उल्लंघन के खिलाफ प्रतिक्रिया दी थी। मंत्रालय ने कहा कि जापानी हवाई क्षेत्र का कोई उल्लंघन नहीं हुआ और इस घटना से कोई नुकसान होने की भी सूचना नहीं मिली। यह स्पष्ट नहीं है कि रडार लॉक करने की घटना में दोनों बार वही चीनी जे-15 विमान शामिल था या नहीं। जापान के रक्षा मंत्री शिंजिरो कोइजुमी ने रविवार की सुबह पत्रकारों से कहा कि जापान ने चीन के समक्ष विरोध जताया और इसे एक खतरनाक कृत्य करार देते हुए कहा कि यह सुरक्षित विमान संचालन के नियमों के खिलाफ है।



## इजराइल और हमास जल्द ही युद्धविराम के दूसरे चरण में प्रवेश करेंगे : नेतन्याहू

नेल अवीव, (भाषा)। इजराइल के प्रधानमंत्री बेंजामिन नेतन्याहू ने रविवार को कहा कि हमास द्वारा गाजा में बंधक बनाए गए अंतिम व्यक्ति के अवशेष लौटाए जाने के बाद इजराइल और हमास के बीच हुआ युद्ध विराम दूसरे चरण में प्रवेश करने की उम्मीद है। नेतन्याहू ने जर्मनी के चांसलर फ्रेडरिक मर्ज के साथ एक संवाददाता सम्मेलन में रेखांकित किया कि दूसरे चरण में हमास का निस्स्वीकरण और गाजा का निस्संस्कृत प्रस्तावित है जो इस महीने के अंत तक शुरू हो सकता है। हमास ने अभी तक 24 वर्षीय पुलिस अधिकारी रान ग्विली के अवशेष नहीं सौंपे हैं, जो 7 अक्टूबर, 2023 को हमास के नेतृत्व में हुए हमले में मारे गए थे, जिसे युद्ध छिड़ गया था। उनका शव गाजा ले जाया गया था। युद्ध विराम के दूसरे चरण में गाजा को सुरक्षित करने के लिए एक अंतरराष्ट्रीय बल की तैनाती और अमेरिकी राष्ट्रपति डोनाल्ड ट्रंप के नेतृत्व वाले एक अंतरराष्ट्रीय बोर्ड की देखरेख में दिन-प्रतिदिन के मामलों को चलाने के लिए एक अस्थायी फलस्तीनी सरकार का गठन का भी प्रस्ताव है। हमास का कहना है कि वह सभी इजराइली नागरिकों के शव नहीं लौटा पाया है क्योंकि वे गाजा में सैन्य अभियान के दौरान मलबे में दबे हुए हैं। मर्ज ने कहा कि दक्षिणी इजराइल में अमेरिका के नेतृत्व वाले नागरिक और सैन्य समन्वय केंद्र में अधिकारियों और राजनयिकों को भेजकर तथा गाजा में मानवीय सहायता भेजकर दूसरे चरण के कार्यान्वयन में सहायता कर रहा है। नेतन्याहू ने कहा कि बहुत कम लोगों को विश्वास है कि युद्धविराम का पहला चरण हासिल किया जा सकेगा, और दूसरा चरण उतना ही चुनौतीपूर्ण होगा। उन्होंने कहा, जैसा कि मैंने चांसलर को बताया, एक तीसरा चरण भी है, और वह है गाजा को कट्टरपंथ से मुक्त करना, ऐसा कुछ जिसे लोग अंधबुद्धि मानते हैं। लेकिन यह जर्मनी में किया गया, जापान में किया गया, खाड़ी देशों में किया गया। यह गाजा में भी किया जा सकता है, लेकिन निश्चित रूप से हमास को खत्म करना होगा। मर्ज ने कहा कि जर्मनी में इजराइल के अस्तित्व और सुरक्षा के लिए हमेशा खड़ा रहेगा।



## बेनिन में घोषित तख्तापलट को विफल कर दिया गया है: गृह मंत्री

### कॉन्टैनु (बेनिन), भाषा।

बेनिन में रविवार को घोषित तख्तापलट को विफल कर दिया गया है। गृह मंत्री ने फेसबुक पर एक वीडियो में यह जानकारी दी। गृह मंत्री अलास्साने सेइदोउ ने कहा, रविवार, सात दिसंबर, 2025 की सुबह, सैनिकों के एक छोटे समूह ने देश और उसकी संस्थाओं को अस्थिर करने के उद्देश्य से विद्रोह शुरू कर दिया। उन्होंने कहा, इस स्थिति का सामना करते हुए, बेनिनी सशस्त्र बल और उनका नेतृत्व गातंत्र के प्रति प्रतिबद्ध रहे। इससे पहले बेनिन में सैनिकों के एक समूह ने सरकारी टीवी पर संबोधन के जरिए सरकार के तख्तापलट की घोषणा की थी।



खुद को मिलिट्री कमेटी फॉर रिफाउंडेशन कहने वाले सैनिकों के समूह ने राष्ट्रपति और सभी सरकारी संस्थाओं को हटाए जाने की घोषणा की। समूह ने

कहा कि लेफ्टिनेंट कर्नल पास्कल तिमिरी को सैन्य समिति का अध्यक्ष नियुक्त किया गया है। वर्ष 1960 में फ्रांस से आजादी मिलने के बाद, इस पश्चिमी अफ्रीकी राष्ट्र

ने तख्तापलट की कई घटनाओं को देखा है। राष्ट्रपति पैट्रिस टैलेन 2016 से सत्ता में थे और अगले साल अप्रैल में राष्ट्रपति चुनाव के बाद उन्हें पद छोड़ना था। टैलेन की पार्टी के उम्मीदवार, पूर्व वित्त मंत्री रोमुआल्ड वडजिन को चुनाव जीतने की दौड़ में सबसे आगे माना जा रहा है। विपक्षी उम्मीदवार नेमांडो अगबोडजो की उम्मीदवारी को निर्वाचन आयोग ने इस आधार पर खारिज कर दिया कि उनके पास पर्याप्त प्रायोजक नहीं थे। पिछले महीने देश की विधायिका ने राष्ट्रपति का कार्यकाल पांच वर्ष से बढ़ाकर सात वर्ष कर दिया था तथा कार्यकाल सीमा दो ही रखी थी।

## पाकिस्तान: सुरक्षा बलों ने जाफर एक्सप्रेस पर हमले को नाकाम किया

कराची। पाकिस्तान के बलूचिस्तान प्रांत में सुरक्षा बलों ने जाफर एक्सप्रेस यात्री ट्रेन पर हमले की कोशिश को नाकाम कर दिया। मीडिया में रविवार को आई एक खबर में यह जानकारी दी गई। समाचारपत्र डॉन की खबर के अनुसार, पेशावर जाने वाली ट्रेन की पटरि पर शनिवार को प्रांत के नसीराबाद इलाके में अज्ञात चरमपंथियों ने विस्फोटक लगा दिया था। पुलिस के एक अधिकारी के बयानों में बताया गया कि विस्फोटक लगाए जाने के बारे में सूचना मिलने के बाद कानून प्रवर्तन एजेंसियों ने इलाके की घेराबंदी कर उसे निष्क्रिय कर दिया। इसी इलाके में एक महीने पहले एक विस्फोट हुआ था, जिससे ट्रेन बाल-बाल बच गई थी। कुछ महीने पहले, इस ट्रेन पर हुए एक घातक हमले में 26 लोग मारे गए थे। इस बीच, पेशावर से क्रेटा जाने वाली जाफर एक्सप्रेस को सुरक्षा कारकों से जकौबाबाद में रोक दिया गया, एक अन्य ट्रेन को भी वहां रोकना था। खबर के अनुसार, स्थिति का आकलन करने के बाद इन रेलगाड़ियों की सेवाएं फिर से शुरू की जाएंगी।

## न्यूज ब्रीफ

### हांगकांग में आम चुनाव के लिए मतदान

हांगकांग, भाषा। चीन के एक विशेष प्रशासनिक क्षेत्र हांगकांग में 2021 में व्यवस्था में आमूलतः परिवर्तन करके लोकतंत्र समर्थक विपक्ष को खत्म किए जाने के बाद से दूसरी बार हो रहे लेजिस्लेटिव काउंसिल चुनाव के लिए रविवार को मतदान जारी है। लगभग दो सप्ताह पहले एक अपार्टमेंट में आग लगने से 159 लोगों की मौत के बाद हो रहा यह चुनाव इस सप्ताह की संगठानों को लेकर सरकार के बारे में जनता की राय जानने का एक जरिया साबित हो सकता है। मतदान प्रक्रिया पर सबकी नजर है, जो 2021 में हुए पिछले चुनाव में 30 प्रतिशत तक गिर गया था। शहर के मुख्य कार्यकारी जॉन ली ने शुक्रवार को लोगों से मतदान करने की अपील की थी। उन्होंने कहा कि वह नई लेजिस्लेटिव काउंसिल में एक प्रस्ताव पेश करेंगे, जिसमें यह बताया जाएगा कि आग से प्रभावित पीड़ितों की कैशे सहायता की जा सकती है। मतदान रात 11:30 बजे खत्म होगा। इस चुनाव में उम्मीदवारों का चीन के प्रति निष्ठावान होना आवश्यक है। शहर के 41 लाख पात्र मतदाताओं में से कई, विशेष रूप से लोकतंत्र समर्थक लोग, 2019 में हुए विशाल विरोध प्रदर्शनों के बाद हुए दमन के पश्चात राजनीति से दूर हो गए हैं। साल 2021 के परिवर्तनों से पहले भी 70 सदस्यीय लेजिस्लेटिव काउंसिल में से केवल आधे सदस्य सामान्य मतदाता चुने थे। अब सदस्यों की संख्या बढ़कर 90 कर दी गई है, जिनमें से 20 सदस्यों को मतदाता चुने हैं जबकि 40 का चुनाव चीन समर्थक चुनाव समिति करती है। शेष 30 सदस्य विभिन्न समूहों, जैसे वित्त, स्वास्थ्य और रियल एस्टेट से चुने जाते हैं।

### मैक्सिको के मिचोआकान राज्य में विस्फोट होने से कम से कम दो लोगों की मौत, सात घायल

मैक्सिको के मिचोआकान राज्य में एक स्थानीय पुलिस थाने के बाहर विस्फोट होने से कम से कम दो लोगों की मौत हो गई जबकि सात लोग घायल हो गए। स्थानीय एवं सशस्त्र सुरक्षा अधिकारियों ने यह जानकारी दी। कोआहुआयाना पुलिस के कमांडर हेक्टर जेपेदा ने शनिवार को कहा कि विस्फोट में दो पुलिस अधिकारियों की मौत हो गई जबकि घायलों में आम लोग शामिल हैं। उन्होंने कहा कि कुछ लोग विस्फोट स्थल से काफी दूर पड़े गिरे। विस्फोट के कारण आसपास की इमारतों को भी नुकसान हुआ है। विस्फोट शनिवार को उस समय हुआ जब मिचोआकान के गवर्नर अलेजेंड्रो रामिरेज बेडोएल अपनी पार्टी मोरेना की सरकार के कार्यकाल के सात साल पूरे होने के मौके पर मैक्सिको सिटी में राष्ट्रपति क्लॉडिया शिनबाम के साथ जश्न मना रहे थे। मिचोआकान में सुरक्षा व्यवस्था बिगड़ने को लेकर रामिरेज बेडोएल और शिनबाम की आलोचना हुई है, जहां कई मादक पदार्थ गिरोह इलाके पर कब्जा करने के लिए आसपास में लड़ रहे हैं और स्थानीय लोगों को आतंकित कर रहे हैं। राज्य सरकार ने शनिवार को एक बयान में कहा कि विस्फोटक उपकरण से विस्फोट हुआ, लेकिन उसने विस्तृत जानकारी नहीं दी।

### पाकिस्तान ने अपनी सेना के खिलाफ जयशंकर की टिप्पणी की आलोचना की

इस्लामाबाद, भाषा। पाकिस्तान ने रविवार को कहा कि उसके सशस्त्र बलों सहित सभी संस्थान राष्ट्रीय सुरक्षा का स्तंभ हैं और उसने सेना के खिलाफ भारत के विदेश मंत्री एस. जयशंकर द्वारा की गई टिप्पणी की आलोचना की। नई दिल्ली में हिंदुस्तान टाइम्स लीडरशिप सम्मिट में शनिवार को जयशंकर ने कहा कि भारत की कई समस्याओं की जड़ पाकिस्तान की सेना है और उन्होंने उसके द्वारा आतंकवादी समूहों को दिए जाने वाले समर्थन का भी उल्लेख किया। जयशंकर ने कहा, जैसे आतंकवादी और बुरे आतंकवादी होते हैं, वैसे ही अच्छे सैन्य नेता भी होते हैं और कुछ इन्हें अच्छे नहीं भी होते। उनकी इस टिप्पणी को सेना प्रमुख फील्ड मार्शल आसिम मुनिर के संदर्भ में देखा जा रहा है। पाकिस्तान के विदेश कार्यालय के प्रवक्ता ताहिर अंदाबी ने मीडिया के सवालों के जवाब में कहा, पाकिस्तान भारत के विदेश मंत्री द्वारा की गई अत्यंत भड़काऊ, बेबुनियाद और गैर-जिम्मेदार टिप्पणियों को खारिज करता है और उनकी निंदा करता है। अंदाबी ने कहा कि पाकिस्तान एक जिम्मेदार देश है और सशस्त्र बलों सहित उसकी सभी संस्थाएं राष्ट्रीय सुरक्षा का एक स्तंभ हैं। प्रवक्ता ने बताया कि मई में हुए संघर्ष ने यह दिखा दिया कि पाकिस्तानी सेना देश की रक्षा के लिए किसी भी आक्रमण का सामना उचित, प्रभावी और जिम्मेदार तरीके से करने के लिए तैयार है।

# हीथो हवाई अड्डे पर पेपर स्प्रे से हमले का आरोपी गिरफ्तार, उड़ानें प्रभावित

## लंदन, भाषा।

लंदन के ट्यस्त हीथो हवाई अड्डे पर हमले के संदेह में रविवार को एक व्यक्ति को गिरफ्तार किया गया। यह गिरफ्तारी तब की गई, जब पुलिस को सूचना मिली कि कई लोगों पर पेपर स्प्रे से हमला किया गया है और उड़ानें प्रभावित हुई हैं। मेट्रोपॉलिटन पुलिस ने कहा कि सुबह की घटना आतंकवाद से संबंधित नहीं थी और पीड़ितों की चोटें जीवन के लिए खतरा या जीवन बदल देने वाली नहीं थीं। पुलिस का मानना है कि यह घटना एक-दूसरे को जानने वाले लोगों के बीच हुई कलहसूनी से जुड़ी थी।



मेट्रोपॉलिटन पुलिस ने एक बयान में कहा, कुछ लोगों के समूह ने कई लोगों पर पेपर स्प्रे का छिड़काव किया,

जिसके बाद वे घटनास्थल से चले गए। बयान में कहा गया है, सशस्त्र प्रतिक्रिया अधिकारियों ने मौके पर

पहुंचकर हमले के संदेह में एक व्यक्ति को गिरफ्तार किया। वह आम भी हिरासत में है और अन्य संदिग्धों का पता लगाने के लिए पूछताछ जारी है। इस घटना के कारण उड़ानों में भारी व्यवधान उत्पन्न हुआ और हवाई अड्डा प्रबंधन ने यात्रियों को अपनी यात्रा के लिए अतिरिक्त समय लेने की सलाह दी। हीथो हवाई अड्डे ने कहा, हमारी टीम वर्तमान में टर्मिनल-3 बहुमंजिला कार्पाकॉग में आपातकालीन सेवाओं से जुड़ी एक घटना पर प्रतिक्रिया दे रही है। पुलिस ने लोगों से घटना से जुड़ी कोई भी जानकारी साझा करने की अपील की है।

## पुतिन वार्षिक शिखर सम्मेलन में भाग लेने के लिए चार से पांच दिसंबर तक नई दिल्ली की यात्रा पर थे

## पुतिन की भारत यात्रा के दौरान कड़ी सुरक्षा जांच पर रूसी पत्रकारों ने निराशा व्यक्त की

### मॉस्को, भाषा।

राष्ट्रपति व्लादिमीर पुतिन की हालिया भारत यात्रा के दौरान उनके साथ गए रूसी पत्रकारों ने 23वें भारत-रूस शिखर सम्मेलन के दौरान अत्यंत कड़े सुरक्षा प्रतिबंधों पर निराशा व्यक्त की है। पुतिन वार्षिक शिखर सम्मेलन में भाग लेने के लिए चार से पांच दिसंबर तक नई दिल्ली की यात्रा पर थे, जिसका उद्देश्य द्विपक्षीय रणनीतिक और आर्थिक साझेदारी को मजबूत करना था। अखबार कोमसॉट और वेदोमोस्ती के सांपदाताओं के अनुसार, हैदराबाद हाउस, राष्ट्रपति भवन और अन्य स्थानों पर सुरक्षा जांच उनकी अपेक्षा से कहीं अधिक गहन थी। कोमसॉट अखबार में प्रकाशित एक रिपोर्ट में, आर्टेंडी कोलेसिनिकोव ने कहा कि संस्थाएं शिखर सम्मेलन स्थल हैदराबाद हाउस से शुरू हुईं, जहां जांच के दौरान कई निजी सामान जमा करा लिए गए। उन्होंने कहा कि पत्रकारों को पहले



ही पावर बैंक न ले जाने की सलाह दी गई थी, लेकिन कई लोग तब हैरान रह गए जब चार्जर, सौर्य प्रसाधन और यहां तक कि कार की चाबियां और कंधी जैसी चीजें भी ले जाने पर रोक लगा दी गई। कोलेसिनिकोव ने लिखा, हम मशहूर हैदराबाद हाउस गए, जहां वार्ता होनी थी। यहीं से सब कुछ शुरू हुआ। हमें पावर बैंक के बारे में चेतावनी दी गई थी... लेकिन उन्होंने हमें बाकी चीजों के बारे में नहीं बताया। उदाहरण के लिए,

उन्होंने मेरा नियमित फोन चार्जर जल्द कर लिया... फिर उन्होंने लड़कियों से लिपस्टिक और परफ्यूम जल्द करना शुरू कर दिया... कंधी और हेयर बैंड क्यों (जब्त किए गए)? राष्ट्रपति भवन में पुतिन के औपचारिक स्वागत को कवर करने वाली वेदोमोस्ती अखबार की एलेना मुखोमेलिना ने भी ऐसा ही अनुभव बताया। उन्होंने बताया कि कुछ मामलों में, पत्रकारों को दो बार भी जांच से गुजरना पड़ा।

## रूसी हमलों में एक व्यक्ति की मौत, अमेरिका और यूक्रेन के बीच वार्ता का तीसरा दिन समाप्त

कीव। रूस द्वारा रविवार रात को किए गए मिसाइल और ड्रोन हमलों में यूक्रेन में कम से कम एक व्यक्ति की मौत हो गई। यह घटना ऐसे समय में हुई है जब अमेरिका और यूक्रेनी अधिकारियों के बीच युद्ध समाप्त करने के उद्देश्य से तीसरे दिन की वार्ता समाप्त हो गई है। स्थानीय अधिकारियों के अनुसार, उत्तरी चेर्नोहिव क्षेत्र में शनिवार रात हुए ड्रोन हमले में एक व्यक्ति की मौत हुई। इस बीच, केंद्रीय शहर क्रेमेन्चुक में बुनियादी ढांचे पर मिसाइल और ड्रोन के संयुक्त हमले से बिजली और पानी की आपूर्ति बाधित हो गई। यह शहर यूक्रेन की प्रमुख तेल रिफाइनरियों और औद्योगिक केंद्रों में से एक है। कीव और उसके पश्चिमी सहयोगियों का कहना है कि रूस लगातार चौथी बार सर्दियों में यूक्रेन की ऊर्जा प्रणाली को निशाना बनाकर नागरिकों को गर्मी, रोशनी और पानी से वंचित करने की कोशिश कर रहा है। यूक्रेनी अधिकारियों ने इसे ठंड को हथियार बनाना बताया। हमलों के बीच, राष्ट्रपति वोलोदिमीर जेलेन्स्की ने बताया कि उन्होंने पोलोर्डा में चल रही वार्ता में शामिल अमेरिकी अधिकारियों से फोन पर बातचीत की। जेलेन्स्की ने सोशल मीडिया पर लिखा, यूक्रेन अमेरिकी पक्ष के साथ इमानदारी से काम जारी रखने और शांति बहाल के लिए दृढ़ संकल्पित है। यूक्रेन के मामले में अमेरिकी राष्ट्रपति डोनाल्ड ट्रंप के निवर्तमान दूत कीथ केर्लींग ने कहा कि वार्ता अंतिम चरण में है और इसका समाधान भूभाग, मुख्य रूप से डोनबास, तथा जापोरिजिन्या परमाणु संयंत्र से जुड़े मुद्दों पर निभर करता है।